
भक्त श्रीव्यासदासजी 


ओडुछा (बुन्देलखण्ड)-के रहनेवाले सनाढ्य ब्राह्मणकुलमें पण्डित 
सुमोखन शर्मा शुक्ल राजपुरोहित एक माननीय पुरुष थे। उनके 
वचनको ओडुछानरेश और उनकी सब प्रजा मानती थी। उनकी 
धर्मपत्नीके गर्भसे विक्रम-संवत्‌ १५६७ मार्गशीर्ष कृष्णा पंचमीके 
दिन एक सुपुत्ररत्न उत्पन्न हुआ जिसका शुभ नाम हरिराम रखा 
गया। यह लड़कपनसे ही बड़ा बुद्धिमान्‌ मालूम होता था, सबको 
प्रिय लगता था। पं० सुमोखन शर्माने अपने इकलौते प्रिय पुत्रको 
भलीभाँति विद्याभ्यास कराकर सब प्रकारसे सुयोग्य परम विद्वान्‌ 
बना दिया और जैसे उपनयन-संस्कार किया वैसे ही यथासमय बड़े 
समारोहसे एक सुशीला कन्याके साथ उसका विवाह भी कर दिया। 

अपने पूज्य पिताकी सुकीर्तिको बढ़ानेवाले पण्डित हरिराम 
शर्माकी विद्याका प्रकाश चमक उठा और उनकी ख्याति दिन-दूनी 
फैलने लगी। बड़े-बड़े विद्वान्‌ शास्त्रोंका मर्म समझनेके लिये इनके 
पास आने लगे। उन सबको आप शास्त्रोंकी सुललित व्याख्याके 
द्वारा सन्देहरहित करके लौटाने लगे। 
अरथ पुरान सकल समुझावे | संसे कोऊ रहन न पाबै॥ 

इस प्रकार थोड़े दिनोंमें ही इनकी बड़ी प्रसिद्धि हो गयी। जिस 
समय इनके पूज्य पिताजी स्वर्गवासी हुए और उनकी जगह राजपुरोहितका 
कार्य आप करने लगे, उस समय ओड़छानरेश महाराज मधुकरशाहजी 
थे। वे इनकी दिद्वत्तापर मुग्ध थे। 

पण्डित श्रीहरिराम शर्मा शास्त्रोंके आधारसे धर्म-कर्मके प्रत्येक 


६ भक्त-सौरभ 


विषयमें वाद-विवाद करके अपना मत विशेष मान्य करानेमें बड़े 
निपुण थे। जहाँ कहीं किसी विद्वान्‌का नाम सुन पाते तुरंत उसके पास 
वहीं शास्त्रार्थक लिये जा पहुँचते। इनके साथ राज्यकी ओरसे अंगरक्षक 
रहते थे। इनके शास्त्रार्थकी ख्याति भी दूर-दूरतक खूब फैल चुकी 
थी। एक समय आप काशी पधारे | प्रतिष्ठित राजपुरोहित और एक 
प्रखर विद्वान्‌का आना सुनकर काशीके अच्छे-अच्छे गण्य-मान्य 
विद्वान्‌ इनसे मिलनेके लिये आये। शास्त्रचर्चा हुई--उसमें इनकी 
उत्कृष्टता रही । पश्चात्‌ इन्होंने श्रावण-मासमें वहाँके प्रसिद्ध विद्वानों की 
सम्मति लेकर वेदोक्त बृहद्विधि-विधानसे सर्वप्रकार सांगोपांग श्रीकाशी- 
विश्वनाथका अभिषेक कराया। उसी रात्रिको राजपुरोहितजीने एक 
स्वप्न देखा। शुक्लाम्बरधारी साधुके वेशमें सदाशिव इनके पास 
आकर बोले--' मैं बहुत कालसे इस काशीमें निवास करता हूँ। 
आपकी विद्याकी बड़ाई सुनकर आया हूँ, मेरी एक छोटी-सी 
शंकाका समाधान आप कर दीजिये ।' वह शंका यह है कि ' विद्याकी 
पूर्णता कब है ?' उत्तरमें इन राजपुरोहितजीने कहा-- भगवन्‌ ! सत्यासत्यको 
यथार्थ जानकर प्राप्त करनेयोग्य पदार्थको प्राप्त किया जाय, तब 


है।' यह उत्तर सुनकर भोले बाबा बोले--' अहो पण्डितराज] आप 


जितना दूसरोंको समझाते हैं उतना स्वत: क्‍यों नहीं समझ रहे हैं। 


आपकी विद्यामें यह एक बड़ी भारी त्रुटि है। इस त्रुटिको दूर करनेके 
लिये आपको प्रयत्न करना चाहिये | जब प्राप्त करनेयोग्य पदार्थको 
प्राप्त करनेमें ही विद्याकी पूर्णता है, तब भला वाद-विवादसे वह 
पूर्णता कैसे प्राप्त होगी! वह पदार्थ एकमात्र भक्तिसे लभ्य है और 
विद्याकी पूर्णता भी भगवद्धक्तिमें ही है। भक्तिके बिना इस विद्याकी 
पूर्णता नहीं है, विद्याकी पूर्णताके लिये भगवद्धक्ति करनी चाहिये।' 

पण्डितजी जब जागे तो विद्याका नशा उतर चुका था, विवादकी 
लालसा मिट चुकी थी। जीवनमें एक नया अध्याय खुल रहा था। 

अत: अब, वही पढ़ विद्या जामें भक्ति कौ प्रबोध होय। “इस 
स्वपने इनके जीवनकों पलट दिया, अब तो “बही पढ़ विद्या जामें 
भक्ति कौ प्रबोध होय “-यह सूत्र इनके जीवनका प्रधान कर्तव्य 
बन गया। जिसकी विद्वधत्ताके आगे बड़े-बड़े दिग्गज विद्वान्‌ परास्त 
हो चुके थे, वही आज “जिसमें भक्ति कौ प्रबोध होय ; ऐसी विद्या 
पढ़नेकी चिन्तामें डूब रहे हैं। यह कुछ निराली ही पहेली है। 

पं० श्रीहरिराम शर्मा व्यास जीतकर भी अपनेको हारा-सा अनुभव 
कर रहे थे। वे अपने वाद-विवादोंके साधन बड़े-बड़े पोथोंको 
बाँधकर काशीसे सीधे अपने मुकाम ओड़छाको लौट आये, किंतु 
वह रटन चित्तमें चौगुनी बलवती हो चली । अब तो दृष्टि ही पलट 
चुकी थी, इसलिये बाल-बच्चे, धन-धाम, काम-वाम, मान-बड़ाई 
सभी बातें इन्हें भार-सी--व्यर्थ-सी मालूम होने लगीं। 
ऊँचो मन, गुरु करनौ बिचारै।ऐसो करों जु पार उतारै॥ 
कबहूँ कै रैदास सुहावै | कबहूँ मत कबीर को भावै॥ 
कबहूँ पीपा पर मत राखै। कबहूँ श्रीजयदेवहिः भाखै॥ 
कबहूँ नामदेव सुधि आवै। कबहूँ रंकहि बंकहि गावै॥ 

संतोंकी शरणमें जानेके लिये अब इनका हृदय ललक रहा था 
और एक-एक कर सबकी स्मृति हो रही थी | किंतु ठीक किसी एक 
निश्चयपर अभी नहीं पहुँचे । इनके सौभाग्य-संयोगवश श्रीराधावल्लभ 
(आचमब्रह्म) सम्प्रदायाचार्य वंशी-अवतार अनन्त श्रीश्रीहितहरिवंशचन्द्र 
महाप्रभुजीके शिष्य संत श्रीनवलदासजी महाराज भ्रमण करते-विचरते 
ओड़छा जा निकले। इनको देखकर पण्डितराज अति प्रसन्न हुए, 
मिले और उनको आदरपूर्वक कुछ दिन अपने पास रखकर इन्होंने 
सत्संग किया। सत्संगसे श्रीराधाकृष्ण युगलस्वरूपकी अभिन्‍नता 
और नित्यलीलाका रहस्य मिला। रहस्यको प्रकट करनेवाले 
श्रीहितप्रभुजीकी उपस्थिति सुनी । 

' भगवत' दुख बिसरयो सुनत, नवल बचन सुख सीर। 
संसे सूल, अरु भ्रम नस्यो, निर्मल भयौ सरीर॥ 
श्रीहितप्रभुजीको गुरु करनेकी उत्कण्ठा देखकर महात्मा 
श्रीनवलदासजी इनसे बोले, वृन्दावन चलकर दर्शन कीजिये और 
उन्हींसे दीक्षा लीजिये। अब तो पण्डितजीको गृहस्थाश्रम एक पूरा 
जंजाल दिखायी देने लगा और सब छोड़-छाड़कर साधु बननेकी 
धुन सवार हो गयी। तुरंत-- 
“ब्यास' अवास कुटुंब बिहाई | बूंदाबन गवने. हरषाई॥ 
मार्गमें तरह-तरहके मनोरथ करते जाते थे। 
हरि मिलिहैं मोहि बूंदाबन में। 
साधु बचन मैं साँचे जाने, फूल भई मेरे मन में॥ 
बिहरत संग देखि अलिनजुत निबिड़ निकुंज भवन में। 
नैन सिराय पाय गहिबी तब, धीरज रहिहै कवन में॥ 
अब न और कछु करनै, रहने है बूंदाबन। 
होनी होइ सो होइ किनि दिन-दिन आयु घटति झूठे तन॥ 
मिलिहें हित ललितादिक दासी रास में गावत सुनि मन। 
जमुना पुलिन कुंज घन बीथिनि बिहरत गौर स्याम घन॥ 
कहेँ सुत संपति औ गृह दारा, काटहु हरि माया के फंदन। 
ब्यास आस छाड़हु सबही की कृपा करी राधा नँदनंदन॥ 
इस प्रकार मन-ही-मन मनोरथ करते हुए ये वि० सं० १६०० के 
लगभग कार्तिकमासमें श्रीवृन्दावनधाममें महात्माजीके साथ पहुँचे। 
यमुनाजीमें स्नान करके श्रीजीके मन्दिरमें आये । उस समय श्रीहितप्रभुजी 
भगवान्‌ श्रीराधावल्लभजीको राजभोग धरानेके निमित्त रसोई बनानेका 
कैंकर्य कर रहे थे। उसी समय पण्डितजीने उनसे बातें करनी चाही | 
आग्रह देख श्रीमदाचार्यने चूल्हेपर टोकनी रखी थी, उसे उतारकर 

नीचे रख दी और जलसे अग्निको शान्तकर दिया। यह देख तुरंत 
पण्डितजी बोल उठे--रसोई और चर्चा-दोनों काम साथ ही हो 
सकते थे। कारण कि-- 
करिबौ धरिबौ कर कौ धर्म ।कहिबौ सुनिबौ मुख श्रुति मर्म॥ 
(अनन्य रसिकमाल) 
इसके उत्तरमें श्रीमहाप्रभुजीने सारभरी बात इस प्रकार कही-- 
यह जु एक मन बहुत ठौर करि कहि कौने सचु पायौ। 
जहँ तहँ बिपति जार जुबती लौं प्रगट पिंगला गायौ॥ 
दै तुरंग पर जोर चढ़त हठि परत कौन पै धायौ। 
कहि थौं कौन अंक पर राखै, जो गनिका सुत जायौ॥ 
( जैश्री ) हित हरिबंस प्रपंच बंच सब काल ब्याल कौ खायौ। 
यह जिय जानि स्याम स्यामा पद कमल संगि सिर नायौ॥ 
इस हितसिद्धान्तको श्रवण करते ही पण्डितजीको विशेष उपदेश 
यह हुआ कि “यह समस्त प्रपंच कालरूप सर्पसे ग्रसित है; इसका 
अन्त अवश्य है। ऐसा हृदयमें विचारकर जिसने श्रीश्यामाश्यामपाद- 
पद्मानुरागी जनोंको सिर नवाया, वह काल व्यालके गालसे बचा 
अर्थात्‌ वही जीवन्मुक्त हुआ।' यह उपदेश पण्डितजीको बहुत रुचा, 
ये दोनों हाथ जोड़कर प्रार्थनापूर्वक बोले--' अब कृपा करके आप 
मुझे दीक्षा दीजिये और अपना किंकर कीजिये।' 
श्रद्धा लखि “निज मंत्र' सुनायौ। भयौ ब्यास के मन कौ भायौ॥ 
(अनन्य रसिकमाल) 
अब तो यथाविधि दीक्षा प्राप्त करके ओड्छाके राजपुरोहित 
पण्डित श्रीहरिराम शर्मा श्रीजीकी शरण पाकर श्रीव्यासदास बन 
चुके; एक विरक्त वैष्णवके रूपमें दिखायी देने लगे* और वृन्दावनधाममें 


* निजमन्त्रोपदेशेन माया दूरमुपागता। कृपयागुरुदेवस्य द्वितीयं जन्म कथ्यते॥ 
(नारदपांचरात्र) 


॥ भक्त-सौरभ 
आज  न-»न-ा-लकन नाम कननन»लतननननीनीतण न सिफियपम?ीण-ण, न -+- न 


सेवाकुंजके समीप एक मन्दिर निर्माण कराकर हितपद्धतिसे सेव्य 
युगलकिशोरस्वरूप श्रीराधाकृष्ण पधराकर अत्यन्त लाई लड़ाने 
लगे। थोड़े ही दिनोंमें वृ्दावनके कोने-कोनेमें ' व्यासजीकी जोरीके 
नामसे प्रभु कहाने लगे।' 
रहसि बिलास महोत्सव पागे। श्रीगुरु साधुनि सेवन लागे॥ 
संत श्रीनवलदासजीका उत्तम आभार मानकर, दीक्षाके तत्त्वको 
विचार करके और प्रेम-भक्तिके महत्त्वो समझकर आप कहने लगे-- 
हों बलिहारी संत की, कियौ बहुत उपकार। 
हरि सो धन हिरदैे धर॒यौ, घुटा दियौ संसार॥ 
और 
स्याम निवेर॒यौ सब सौं झगरौ। ह 
निज दासनि के दास करे हम, पायो नाम अचगरौ॥ 
देवी देवा भूत पितर सबही कौ फारयौ कगरौ। 
पावन गुन गावत तन सुधरयौ, तब रसिकन पथ डगरौ॥ 
मिटि गई चिंता मेरे मन की, छूटे गयौ भ्रम सगरौ॥ 
चार पदारथहू ते न्यारौ 'ब्यास' भगति सुख अगरौ॥ 
यहाँतक तो इनके शिष्य होनेके सम्बन्धमें संक्षेपमें लिखा गया। 
अब आगे इनके सात्तिक जीवन, जगत्‌में संतजनोंको क्या-क्या 
बाधाएँ भोगनी पड़ती हैं और उनके बीचमें विरक्त वैष्णबका जीवन 
किस कसौटीपर पहुँचता है एवं साधुकी सहनशक्तिका प्रभाव सांसारिक 
जीवनके ऊपर कैसा पड़ता है, इन सब दृष्टियोंसे इनके जीवनकी 
कुछ खास-खास घटनाओंका उल्लेख यहाँ प्रेमी पाठक महानुभावोंके 
आनन्दार्थ किया जाता है। 


न+3६२६िरिि...ह8ह॥ैृ[....ह8ह808ह80ह0ई०ई0३०३६हफ०हईऑ..्॥]॥]॥]॥॥]॥]॥]]॥__]]] 

यह ' मन्त्र' हितस्वामिनी श्रीश्रीराधिकाजीने कृपा करके विक्रम-संवत्‌ १५४९१, चैत्र 
शुक्ला पूर्णिमा, सोमवारके दिन, श्रीहितहरिवंशचन्द्र महाप्रभुजीको प्रदान किया था। इसी 
मन्त्रकी दीक्षाद्वारा जो शिष्य-प्रशिष्य हुए ,उनके द्वारा हितसिद्धान्तका विशेष प्रचार हुआ है। 

प्रतिदिनकी भाँति इनके यहाँ आज भी दर्शकोंका जमघट जम 
रहा था। रासमें युगलस्वरूपका नृत्य हो रहा था, रंग छा रहा था, 
अनुपम आनन्द बरस रहा था। इसी समय श्रीराधिकाजीके चरण- 
कमलसे घुँघरू टूटकर पृथक्‌ हो गया। आप वहाँ बैठे थे ही | तुरंत 
'नौगुनौ तोरि नूपुर गुद्लो महत-सभा-मधि रासके “- आपने अपना 
यज्ञोपवीत तोड़कर श्रीराधिकाजीके घुँघरूमें गूँथ दिया। यह देख 
दर्शकलोग आश्चर्यचकित होकर बोल उठे--'व्यासदासजी ! यह 
आपने क्या किया ? अरे राम-राम । यज्ञोपवीतको आपने पगमें बाँध 
दिया।' आपने तत्काल उत्तर दिया कि “बहुत दिनोंसे इसको ढोया 
था, आज अच्छे मौकेपर इसे बहुत सुन्दर काममें लगा दिया। इससे 
अच्छा इसका उपयोग और क्या हो सकता है? भगवच्चरणोंकी 
प्राप्ति ही तो सब धर्मोका लक्ष्य है। इसीलिये मैंने आज इस शुभावसरमें 
इस सूत्रको अपने परम इष्ट श्रीकृष्णप्राणाधिका राधिकाजीके चरणोंमें 
समर्पण कर दिया है, यही तो इस सूत्रका सौभाग्य है।' यह उत्तर 
सुनकर सब भावुक बहुत आनन्दित हुए। 
कुछ वर्ष व्यतीत होनेके पश्चात्‌ इनका पता ओड़छानरेशको 
मिला। इन्होंने इनको लिवा ले जानेके लिये अपने मन्त्रीको भेजा। 
मन्त्री वृन्दावन आकर इनसे मिले | महाराजका लिखा पत्र दिया और 
सब समाचार कह सुनाये। आप 'हाँ', 'ना' कुछ भी न बोले। पूरा 
महीना बीत चला, तब मन्त्रीने कहा, आपको बुलानेके लिये मुझे 
भेजा गया है; महाराज आपको दिन-रात याद किया करते हैं, आप 
ओड़छे पधारें। यह सुनकर आप प्रेमभरे शब्दोंमें मन्त्रीसे बोले-- 
कहाँ हों बंदाबन तजि जाउँ। 
मोसे नीच पोच कौं अनत न हरि बिनु और न ठाउँ॥ 
सुख पुंजनि कुंजनि के देखत बिषय बिपषै क्‍यों पाउँ॥ 
एक आगि कौ डाढ़यौ दूजी आगि माँझ न बुझाउँ॥ 

कक छः न नानक नरक 
एक प्रसन्‍त न मोपर, निसिदिन छिनि-छिनि सबै कुदाउँ ॥ 
राधा रँवन सरन बिनु अब हों काके पेट समाउँ ॥ 
भोजन छाजन की चिंता नहिं, मरबेहु न डराउ॥ 
सिर सिंदूर ब्यास धारयौ अब, है है स्थाम सहाउें॥ 
इस उत्तरसे मन्त्रीने समझ लिया कि ' अब इनका मन चलनेका 
नहीं है। और अधिक कहनेमें भी कुछ सार नहीं है।' अतएव 
विचारकर उन्होंने एक उपाय रचा। श्रीव्यासदासजी यमुनाजीमें स्नान 
करने गये थे | पीछेसे समय पाकर मन्त्रीने श्रीहितमहाप्रभुजीसे बहुत 
कुछ प्रार्थना करके अपना अभिप्राय प्रकट किया । अन्तमें महाप्रभुजी 
बोले--' अच्छा दर्शन करने आवेगा तब व्यासदासको कुछ कहेंगे।' 
इस बातका पता यमुनाजीपर किसी प्रकार श्रीव्यासदासजीको लग 
गया कि आज आपको ओड़छा जानेके लिये श्रीमहाप्रभुजी आज्ञा 
देनेवाले हैं, आप आज्ञाके भयसे वहीं झाउओंमें छिपे रहे, दर्शन 
करनेतक नहीं गये। तीन दिन बीत गये तब श्रीमहाप्रभुजीने इनको 
ढूँढ़नेके लिये अपने शिष्योंको आज्ञा दी | उन्होंने बहुत कुछ खोज को 
तो यह झाउओंके आड़े छिपे पड़े मिले | गुरुदेवका बुलावा सुनकर 
आप उठे और बोले, ' ठहरो ! मैं स्नान कर लूँ, फिर चलूँ।' यमुनाजीपर 
आकर बड़ी देरतक स्नान करते रहे, शीघ्र चलनेको कहा गया तो 
घाटपर कोयला घिसकर मुखपर बहुत-सी कारिख पोत ली और 
एक गदहा साथमें ले लिया, चले गुरुदेवके दर्शन करने। यह देख 
रसिकजनोंने इनसे पूछा, आज आपने यह कैसा स्वाँग रचा है! आपने 
उत्तर दिया, 'जिनकी शरणमें आकर मैंने श्रीवृन्दावनधामका निवास 
पाया है और अपने जीवनका लाभ लेता हूँ, वही मेरे श्रीगुर्देव आज 
मुझे इस वृन्दावनधामको छोड़कर जानेकी आज्ञा करेंगे, तब निश्चय 
ही मुझे जाना ही पड़ेगा । इसलिये अब श्रीवृन्दावनधामका निवासरूप 
जो परमपद है इससे उतरकर नरकमें पड़ना ही होगा, श्रीवृन्दावनधामको 

छोड़कर निकलते समय कारिख मिली-न-मिली | इसीसे मैंने पहले 
ही पोत ली।' यह बात व्यासदासजीकी प्रतीक्षामें बैठे हुए श्रीआचार्य 
महाप्रभुजीके कानोंतक पहुँच गयी। सुनकर वे बहुत दुःखी हुए, 
मनमें पछतावा करने लगे, हृदय भर आया। मन्त्री वहीं बैठे हुए थे। 
उनको आपने तत्काल साफ उत्तर दे दिया कि “मैं उस बड़भागी 
व्यासदाससे श्रीवन छोड़कर आपके साथ जानेके सम्बन्धमें एक 
शब्द भी नहीं कहूँगा।' अब तो श्रीव्यासदासजीकों खबर मिली और 
निश्चय हुआ कि 'मेरे श्रीगुरुदेव मुझे वह बात नहीं कहेंगे।' तुरंत 
कारिख धोकर दर्शन करने आये। गद्गद होकर साष्टांग दण्डवतू- 
प्रणाम किया। श्रीमहाप्रभुजीने इनके निमित्त श्रीमहाप्रसाद धर रखा 
था, वह पवाया। दर्शन करके अपने मुकाममें गये तो मन्त्रीने पुनः 
बड़े आग्रहसे वही बात चलायी | आपने तुरंत कह दिया ' अच्छी बात 
है, कल होने दीजिये।' दूसरे दिन आपने कहा, 'अब चलनेकी 
तैयारी कीजिये। मैं श्रीगुरुदेवके दर्शन कर प्रसाद लेता हूँ।' मन्त्री 
समझा--यह आज भी कहीं जा न छिपें । इसलिये मन्त्री और मन्त्रीके 
सभी साथी इनके साथ हो लिये। श्रीजीको राजभोग लग चुका था 
और महाप्रसाद पाने संत पुरुषोंकी पंक्ति बैठी थी। पंक्ति प्रसाद 
पाकर जब उठी तो नित्य-नियमानुसार श्रीव्यासदासजीने संतोंका 
जूठन लेकर पाया ।* यह देख साथमें आये हुए चतुर मंत्री इनसे घृणा 
करने लगे और आपसमें विचार किया कि ' ये राजपुरोहितजी बिलकुल 
बिलट चुके, ब्राह्मण नहीं रहे, अपने वहाँ ले चलेंगे तो यह और 
सबको भी बिलटावेंगे। अतएवं इनको यही रहने देना ठीक है। 
महाराजाको समझा देंगे।' इस प्रकार निश्चय करके डेरेपर आये 
30 2320 0 आकर “व शक कप पायल तप लक 
* प्रेम मगन नहिं गन्‍यो कछु बरनाबरन बिचार। 


सबनि मध्य पायौ प्रगट, ले प्रसाद रस सार॥ 
--आचार्य श्रीहित ध्रुवदासजी 


श्ड भक्त-सौरभ 


और श्रीव्यासदासजीसे बोले--' अब हम सब वापस जाते हैं। आप 
महाराजाको पत्र लिख दीजिये।' आपने लिखा-- 
रसिक अनन्य हमारी जाति। पा 
कुलदेवी राधा, बरसानौ खैरो ब्रजबासिन सों पॉति॥ 
गोत गुपाल, जनेऊ माला, सिखा सिखंडि हरिमंदिर भाल। 
हरि गुन नाम वेद धुनि सुनियत, मूँजपखावज, कुस तरताल॥ 
साखा जमुना, हरिलीला, षटकर्म, प्रसाद पान धन रास। 
सेवा बिधि, निषेध जड संगति, बृत्ति सदा बूंदाबन बास॥ 
स्मृति भागवत, कृष्ण नाम संध्या तर्पण गायत्री जाप। 
वंशी रिषि! जजमान कल्पतरु, 'ब्यास' न देत असीस सराप॥ 
मन्त्रीने जाकर महाराजा मधुकरशाहको वह पत्र दिया और सब 
समाचार सुनाये। कहा, वे राजपुराहितजी अब आपके यहाँ पुरोहितका काम 
करनेके योग्य नहीं रहे, बिलट गये हैं, जो किसी वर्ण-धर्ममें नहीं हैं, 
ऐसे साधुओंका जूठन बचा हुआ खा लेते हैं और यज्ञोपजीत न जाने 
कबका तोड़ फेंका है। यह सब सुना, पर ओड़छानरेश कुछ बोले नहीं। 
परंतु पुरोहितजीके बिना महाराजका जी बहुत उदास रहने लगा। 
तब उन्होंने मन-ही-मन विचार किया कि ' पुरोहितजी सकलशास्त्र- 
निष्णात एक प्रसिद्ध पुरुष हैं। मन्त्रीके साथ नहीं आये, पर मेरे जानेसे 
वे अवश्यमेव आ जायँगे।' यह विचार निश्चय कर स्वत: महाराजा 
श्रीव्यासदासजीको लेने वृन्दावन गये । कर्मचारीने आगे आकर खबर 
दी कि आपके दर्शनार्थ आपके पास महाराजा आ रहे हैं । तब ये मन- 
ही-मन कहने लगे-- 
मन मेरे तजिये राजा संगति। 
स्थामहि भुलवत दाम काम बस इन बातनि जैहै पति॥ 
बिषयिनिके उर क्‍यों आवत हरि, पोच भई तेरी मति। 
सुख कहेँ साधन करत अभागे, निसदिन दुख पावत अति॥ 

इतनेमें महाराज आ पहुँचे। पूर्वस्नेकके कारण परस्पर गद्गद 
होकर मिले। शिष्टाचार हो चुकनेके पश्चात्‌ महाराजा बोले, आप 
ओड़छे पधारिये।' इन्होंने कहा-- 
अब मैं श्रीबंंदाबन रस पायो। 


राधा चरन सरन मन दीनौं, मोहनलाल रिझायौ॥ 
सूतो हुतो विषय मंदिर में हितगुरु टेरि जगायौ॥ 
अब तो 'ब्यास' बिहार बिलोकत सुक नारद मुनि गायौ ॥ 

' भले, एक दिन रहकर वापस चले आइये; पर एक बार आप 
मेरे साथ ओड़छे अवश्य चलिये।' महाराजाने बड़े आग्रहसे ऐसा 
कहा, तब आपने कह दिया ' अच्छा विचार करेंगे।' महाराजा अपने 
डेरेपर गये। ये प्रभुसे प्रार्थना करने लगे-- 

मेरे तन सो बृन्दाबन सों हरि जिनि होइ बिछोह। 

अरू यह साधु संग जिनि छूटौ ब्रजबासिन सों छोह॥ 

जब-जब महाराजा इनसे मिलें तभी चलनेकी चर्चा किया करें; 

परंतु ये उनको 'आज अमुक फुलबँगलाके दर्शन करो, आज मेला 
देख लो, आज श्रीवृन्दावनधामको चलिये, परिक्रमा तो कर ही 
लीजिये, फिर न जाने कब आना हो ? क्‍या पता, आये न भी आये। 
अत: जो अवसर है इसका लाभ ले लेना चाहिये। अच्छा तो अब दो 
रात्रि और निवास कर लीजिये, पीछे देखा जायगा।' तदनन्तर श्रावणके 
झूलोंका बहानाकर कहने लगे। इस प्रकार नित्य बहाने करके समय 
बिताने लगे। ऐसे बहानोंमें हेतु इनका यह ब्रत था-- 

जीवत मरत बृन्दाबन सरनें। 

सुनहु सचित ह्वै श्रीराधामोहन यह बिनती मन धरनैं ॥ 

यहै परम पुरुषारथ मेरी, और कछू नहिं करनें। 


*जों कोउ कहै, जा, ब्रत-छोड़ी। ताहि कहैं मति तोरि निगोड़ी॥ 
(स्व० म० रघुराजसिंहजी ) 

महाराजाके आग्रहसे श्रीवनवासियोंने कुटम्बीजनोंसे मिल आनेके 
बहाने साथमें जानेके लिये कहा। आपने उसी समय उत्तर दिया-- 
अरे बनवासी भाइयो | मिलने किससे जाना, जब कि-- ु 
( श्री) बुन्दाबन के रूँख हमारे माता-पिता सुत बशथ्ु। 
गुरु गोबिंद साधु गति मति सुख फल फूलनि को गंधु॥ 
इनहिं पीठि दै अनत दीठि करै, सो अंधनि मैं अंधु। 
'ब्यास' इनहिं छोड़े औ छोड़ावे याकों परै नि्कंधु॥ 
और-- 
बृन्दावन तजि जे सुख चाहत, ते सब राच्छस प्रेत। 
ब्यासदास के उर में बैठयौ मोहन कहि कहि देत॥ 
इनके परमदेवता संत महापुरुषोंने भी कहा-- श्रीव्यासदासजी ! आप 
संतसेवी महात्मा हैं। यद्यपि जो उचित प्रतीत होगा आप वही करेंगे 
तथापि हमारी सबकी सम्मति तो यह है कि जब राजाका इतना अधिक 
आग्रह है तो एक बार आप ओड़छा हो आइये, इसमें महाराजाके 
मनको आनन्द होगा और आपको संतसेवाके लिये अर्थ प्राप्त हो 
जायगा। अत: एक दिनके लिये वहाँ जानेमें क्या हानि है ? इसके उत्तरमें 
महात्माजीने कहा-प्रभो ! आपकी आज्ञा तो उचित ही है, किन्तु हमारे 
अनन्य परमधर्मकी रीति इससे नितान्‍्त विपरीत है; वह यह है कि-- 
जाकी उपासना, ताही की बासना, 
ताही कौ नाम रूप गुन गाइये। 
यहे अनन्य परमधर्म परिपाटी 
बन्दाबन बसि अनत न जाइयेै॥ 
सोइ ब्यभिचारी, आन कहे आन करें, 
ताको मुख देखे दारुन दुख पाइयै। 
'ब्यास' होइ उपहास आस किये, 
आस अछत कित दास कहाइयै॥ 


भक्त श्रीव्यासदासजी १७ 


और- 
“ब्यास' आस जौ लगि हिये जग गुरु जोगी दास। 
आस बिहौनो जगतमें जोगी गुरु जग दास॥ 
उपस्थित सब संत परधर्मी अनन्यरसिककी प्रशंसा करने और 
धन्य-धन्य कहने लगे। स्वत: ओड़छानरेश बोले, "आपको हमारे 
साथ अवश्य चलना ही पड़ेगा, बिना लिये हम न जायँगे। अब 
चलनेको तैयार हो जाइये ।' तब इन महात्माजीने अपना मनोगत भाव 
स्पष्ट कह सुनाया कि-- 
सुधार॒यौ हरि मेरौ परलोक। 
श्रीबुन्दाबनमें कीन्हौ दीन्हौ हरि अपनौ निज ओक॥ 
माता कौ सो हेत कियौ हरि जानि आपनौ तोक। 
चरन धूरि मेरे सिर मेली और सबनि दै रोक॥ 
ते नर राच्छक कूकर गदहा ऊँट बृषभ गज बोक। 
“ब्यास' जु बृन्दाबन तजि भटकत, ता सिर पनही ठोक॥ 
सुनते ही महाराजाने अपने कर्मचारियोंको आज्ञा दी कि अब 
इनको पालकीमें भरकर ले चलो । सभी भृत्य पकड़नेको तैयार हो 
गये। तब ये बोले--' अच्छा ' तो अब मेरे सब भाई-बन्धुओंसे तो 
मिल लेने दो। ऐसा कहकर आप एक कदम्बको बाँह भरकर बड़ी 
देरतक रोये। बल करके जैसे-तैसे छुड़ाया गया तो चटसे दूसरे 
कदम्बको लिपट पड़े; दूसरेसे छुड़ानेपर तीसरेसे चिपट गये। यह 
देखकर राजकर्मचारियोंने कहा-- बस मिल लिये अब तो छोड़ो ।' 
आप कहने लगे अभी तो बहुत बाकी हैं, मुझे सबसे मिल लेने दो, 
इस प्रकार ये रोते जायँ और कदम्बोंसे बोलते जायँ--' आपकी 
शरणमें मुझे सदा आनन्द रहता है, आप ही मेरे माता हो, पिता हो, 
भाई-बन्धु हो, मित्र हो, मेरी गति हो और परमपुरुषार्थ हो । पर आप 
मुझपर दया नहीं करते, मैंने आपको कोई कष्ट नहीं दिया, आज 

१८ 
वियोग मुझसे कैसे सहन हो 
मुझे क्यों छोड़ते हो? अरे रे, आग कौन-सा आपका अपराध 
सकेगा? आप ही बताओ, मुझसे ऐसा के मई से ग्यिवण 
बन गया जिससे आप इतने कुपित हो गये हैं? भले, मर दम यत 
आप मुझे न चाहो, पर मैं जीते-जी आपको छोड़कर कहीं नहीं 
जाऊँगा; आपके बिना नहीं जीऊँगा।' इस प्रकार रोते, मिलते-करते 
चार प्रहर दिन बीतनेको आया। यह दशा देख एक वृन्दावनवासिनी 
बुढ़ियाने सरलतासे कहा--' ओरे, निपूते! तोकौं लै ५० है 
राजा मथै है तो तूँ इतनौ हठ क्यों करे है, बाके संगमें छानों मानों 
चलो च्यों नाहि जाय, दुःख क्‍यों उठावै ? कदम्बनिके ताई बाबरे ! 
क्यों मरौं परे है, ये कहूँ भाजि थोरे ही जायँगे ? फिर आजइयौ |' 
आपने कहा-- 
ब्यास सुरसिकन की रहनि बहुत कठिन है वीर! 
मन आनन्द घटे न छिन, सहै जगत की पीर॥ 

महाराज श्रीमधुकरशाहजी श्रीव्यासदासजीके ऊपर मरे पड़ते 
थे; उनका हृदय टूटा पड़ता था। वे चाहते थे कि किसी प्रकार 
भी ये एक बार ओड़छा चले चलें तो ठीक! किंतु उनका वह 
मनोरथ अनेक प्रयत्न करनेपर भी सफल न हुआ। अन्तमें निराश 
होकर ओड़छाधिपति श्रीव्यासदासजीके आगे रो पड़े और लिवा 
ले जानेके कारण किये गये अपने हठके लिये हाथ जोड़कर इनके 
चरणोंपर अपना मस्तक धरके उन्होंने क्षमा माँगी और कहा, 
' आपने मेरे हठवश बहुत कुछ कष्ट उठाया, जीमें अत्यन्त क्लेश 
भोगा। मेरे अपमानजनक स्वार्थभय कुवचनोंको भी आदिसे 
अन्ततक आपने सहा, मेरे दुराग्रहकी हद हो गयी, परंतु आपने 
अपने मुखसे मुझे एक भी कठोर शब्द न कहा और न मेरे प्रति 
आपने अपने स्नेहको ही तोड़ा तथा न अपना दृढ़ब्रत ही छोड़ा।' 
संतजीने अपने सहज स्वभावसे कहा--राजन्‌! 

भगत बिनु केहि अपमान सहौ। 
कहा कहा न असाधुनि कीजौ, हरि बल धरम रहा॥ 
अधम राज मद माते लै सिबिका जड़भरत नहां। 
निगड़ सहे वसुदेव देवकी, सुत पटकत दुसह सह ॥ 
हरि ममता प्रह्माद बिषाद न जान्यौ, दुख सहदेव दह्ौ। 
पट लूटत द्रौपदि नहिं मटकी, हरि कौ सरन गह्ा॥ 
मत्त सभा कौरवनि बिदुर सौं कहा कहा न कहाँ। 
सरनागत आरत गजपति को आपुन चक्र गह्ौ॥ 
हा हरि! नाथ! पुकारत, आरत और कौन निबहा। 
ब्यास बचन सुनि मधुकर साह भक्तिफल सदा लह्ौ॥ 
अतएव-- 
हरि सौं कीजै प्रीति निबाहि। 
कपट किये नागर नट जानत सब के मन की डाहि॥ 
मैं फिरि देख्यो लोक चतुर्दस नीस घर-घर आहि। 
अपने-अपने स्वारथके सब, मन दीजै अब काहि॥ 
भक्ति प्रताप न जानत विषई भवसागर अवगाहि। 
जार जुबति गनिका कौ बेटा पहिचानै न पिताहि॥ 
जैसें प्यासा मृग धावत, नहिं पावत मृगतृस्नाहि। 
ऐसें तन धन सुत दारा झूँठे 'व्यास' मधुकरसाहि॥ 
जो पहले धर्म-कर्मकी शिक्षा देनेमें कुशल राजपुरोहित थे, वही 
अब श्रीभगवद्धक्तिकी दीक्षा देनेमें पूरे राजगुरु हैं। इस बातको 
महाराजका हृदय स्वीकार कर चुका ! मोहरूप रात्रिका पौ फट गया। 
जीवन सफल करनेको मार्ग मिल गया। बार-बार नमन करने लगे 
और अपने भाग्यको सराहने लगे। शिक्षाके साथ दीक्षा भी मिल 
गयी, जिनको लेने आये थे उनके हाथ अपने-आप बिक चले! 
अब ओड़छाधिपति वापस जाने लगे तो अपने पूज्य गुरुदेव 

श्रीव्यासदासजीकी आज्ञा लेने आये । उस समय राजगुरु अपने शिष्यका 
हाथ पकड़कर समीप बैठाकर बोले--जाते तो हो, पर याद रखना-- 
मेरे भक्त हैं देई देऊ । 
भक्तनि जानौ, भक्तनि मानौ, निज जन मोहि बतेऊ॥ 
माता पिता भैया मेरे भक्त, दमाद सुजन बहनेऊ। 
सुख संपति परमेसुर मेरैं हरिजन जाति जनेऊ॥ 
भवसागर कौ बेरौ भक्ते केवट बड़ हरि खेऊ। 
बूड़त बहुत उबारे भक्तन लिये उबारि जरेऊ॥ 
जिनकी महिमा कृष्ण, कपिल कहि हारे सर्बोपरि वेऊ। 
ब्यासदास के प्रान जीवन धन हरिजन बाल बड़ेऊ॥ 
अतएव, देखना कहीं इनकी सेवामें चूक न पड़ने पावे। गुरुकी 
आज्ञा सिर-आँखोंपर रखकर दण्डवत्‌-प्रणाम करके महाराजाने श्रीवनसे 
प्रस्थान किया। ओड़छा पहुँचे, उसी दिनसे “कंठी धारि आवे कोड, 
धोय पय, पीवे सदा यह दृढ़ नेम निभाने लगे और भाव-भक्ति 
करने लगे। जो भी संत-महात्मा आ जाते, महाराजा उनकी पूरी 
आवभगत करते तथा उनका चरणोदक पीते और सदा-सदैव संतोंकी 
ही सेवामें लगे रहते। महाराजा भी अब साधुवेषयमें पूर्ण निष्ठावान्‌ 
हुए, किन्तु उनकी दृढ़ निष्ठा और संत-सेवाके भावको न समझकर 
उनके भाई-बन्धुओंने बहुत कुछ बाधा पहुँचानी आरम्भ की एवं 
उनको घृणाकी दृष्टिसे देखने लगे। उनसे उकताकर महाराजाने 
अपने पूज्य श्रीगुरुदेवको श्रीवन पत्र लिखा। उस पत्रके उत्तरमें 
महात्माजीने लिखा-- 
होइब सोइ, हरि जो करिहे । 
तजि चिंता चरन सरन रहि, भावी सकल मिटरिहै॥ 
करिहे लाज नामा-नाते की, यह विनती मन धरिै। 
दीन दयाल बिरद साँचौ करि, हरि दारुन दुख हरिंहै॥ 

सिंघनि सिंघ बीच बैठयौ सुत, कैसें स्यथारहि डरिहै। 
ऐसें स्यामा स्यामै थरू दै, डरे के कौन बिचरिहै॥ 
सुनियत सुक मुनि बचन चहूँ जुग, हरि दोषनि संघरिहै। 
साधुनि कौ अपराध करत मधुकर साहै*! न ताहि गुदरिहै॥ 
राजपुरोहितानीजीने समझ लिया कि मन्त्रीके जानेसे न आये, 
और स्वत: महाराजाके जानेसे भी जो नहीं आये वे अब यहाँ नहीं 
आवेंगे। अतएवं अब मुझे ही उनकी सेवामें जाना चाहिये। यह 
विचार, वे अपने पतिसे मिल आनेके लिये महाराजासे आज्ञा लेकर 
पुत्रोंके साथ वृन्दावन आयी । किन्तु श्रीव्यासदासजीने पूरी उदासीनता 
दिखायी, तब अन्य लोगोंने सिफारिश की कि यह तो आपकी 
अर्धागिनी हैं; इनके साथ कठोरता करनी उचित नहीं है। आपने उत्तर 
दिया कि-- । ं 
जो तिय होड़ न हरि की दासी। 
कीजै कहा रूप गुन सुंदर नाहिन स्यथाम उपासी॥ 
तौ दासी गनिका सम जानो दुष्ट कुटिल मसवासी। 
निसिदिन अपनौ अंजन मंजन करत बिषै की रासी॥ 
परमारथ सुपनें नहिं जानत, अंध बँधी जम फाँसी। 
ताके संग रंग पति जैहैं, तातें भली उदासी॥ 
यह सुनकर पुनः बोले, ऐसा करेंगे तो आपको इनका शाप 
लगेगा। पुनः उत्तर दिया-- 
तिनुका कैसें रोकि सके पाबस परवाह नदी कौ। 
हरि अनुरागिनहिं लगै सराप न सुर नर जती सती कौ॥ 
तब तो सब चुप हो चले गये । इस सिद्धान्तका प्रभाव पुरोहितानीजीके 


* गोस्वामी श्रीनाभाजीने 'भक्तमाल' (भक्त-संख्या १५२ छप्पय ११७) में 
लिखा है-- 


>< मर >< 2९ 2९ 

पाालमातबा आपका राम से कर क 
हृदयपर पड़ा। वह समय पाकर इनके ख प न ज 
दीनभावसे शरणमें रहनेकी प्रार्थना की- को परत है छा 
आपकी यह दासी उसे प्राणपणसे पालन करने जाग 
और आपके धर्म-प्रणके विपरीत रहकर यह 2 क "कक 
संतजी बोले--' अब तो यदि हरिदासी होकर वैष्णवों 20723: 
हो तब तो यहाँ तुम्हारा निर्बाह हो सकता है, नहीं तो | या 
कर लेनेपर शिक्षा-दीक्षा देकर उसका ' वैष्णवदासी नाम रख 
और उसे संतसेवा करनेके कार्यमें लगा दिया। पुत्रोंके ऊपर माताकी 
स्वाभाविक ममता होती ही है, अत: उनके लिये प्रार्थनाकी तो आप 
फिर वही बात बोले-- 
पूत मृत कौ एक मग, भगत भयौ सो पूत। 
ब्यास' बहिरमुख जौ भयो, सो सुत मूत कपूत॥ 
और-- 
हरि बिमुखनि जननी जनि जावै। 
हरि की भक्ति बिनु कुलहि लजाबै॥ 


मधुकर नृप सरबसु दियौ। 
भक्तनि कौ आदर अधिक 
राजबंस में इन कियौ॥ 


इसको टीकामें श्रीप्रियादासजीने कहा है-- 
मथुकरसाह नाम कियौ ले सफल जातें 

भेष गुन सार ग्रे, तजत असार है। 
'ओरछे, कौ भूप भक्त भूपष सुखरूप भयौ, 

लयौ पन भारी, जाके और न विचार है॥ 
कंठी धरि आवबै कोइ, धोइ पग, पीवै सदा, 

भाई दूखि खर गर डारयौ माल भार है। 
पाँय. परछाल कही, “आज तू निहाल किये! 


हिये द्रये दुष्ट पाँव गहे दृग धार है॥ 


(कवित्त ४८८) 

हरि बिनु बिद्या नरक बतावै। 
हरि नाम पढ़े साधुनि अति भावै॥ 
हरि बोलि हरि बोलि कहूँ न ध्यावे। 
हरि, बोले बिनु “ब्यास' मुँह न दिखराबै॥ 
बहुत कहने-सुननेपर आप मान तो गये, पर उनको आपने दीक्षा 
नहीं दी। एकने परम संत स्वामी श्रीहरिदासजीकी साधुताका बखान 
किया तो आपने उसको चतुर समझकर उनके शिष्य होनेकी आज्ञा 
दी और उसने स्वामीजीसे दीक्षा ली। वह “चतुर जुगलकिशोरदास ' 
के नामसे प्रसिद्ध है। इसका संतोंमें बहुत अनुराग था।* 
कुछ दिन संत-सेवा करते बीते । एक समय महात्मा श्रीव्यासदासजीने 
अपनी पूर्वगृहिणी किंतु अब शिष्या वैष्णवदासीमें नारी-स्वभाव- 
सुलभ काम-विकारका कुछ ढंग देखकर उनको एकान्तशान्तिमें 
समझाया-- 
बिनती सुनिये वैष्णवदासी। 
या शरीर में बसत निरंतर नरक व्याधि पित खाँसी॥ 
ताहि धुलाइ हरिहि दृढ़ गहियौ, है सतसँग सुख राखी। 
बढ़े सुहाग ताहि मन दीनें, और बराक बिसासी॥ 
ताहि छाँड़ि हित करौं पौर सौं, गरे परै जम फाँसी। 
दीपक हाथ परे कूवा में, जगत करे सब हाँसी॥ 
सर्वोपरि राधापति सौं, रति करत अनन्य बिलासी। 
तिनकी पद-रज सरन ब्यास कौं गति बृंदाबनबासी॥ 
श्रीवैष्णददासीजी सारी बात समझ गयीं और तबसे उनकी कोई 
चेष्टा वैसी नहीं हुई। एक समय रात्रिमें सदैवकी भाँति सब संत 
ब्यारू करने बैठे, साथ ही श्रीव्यासदासजी भी बैठे । वैष्णवदासी पूरी 
परसकर दूध परसने लगीं | परसती-परसती जब श्रीव्यासदासजीको 
* इनकी रची हुई कविता मिलती है। ब्रज छोड़कर ये अन्यत्र कहीं नहीं गये। 

परसने लगीं तो संयोगवश इनके कटोरेमें दूधके साथ मलाई भी गिर 
पड़ी। वह दूध इन्होंने न पिया। ब्यारू हो चुकनेके बाद आपने 
कहा-तुमने यह क्या किया ? और सब संतोंको दूध, मुझे दूध और 
मलाई दोनों! तुमने यह पंक्तिभेद किया; मेरे धर्मको तुम कलंक 
लगाना चाहती हो; तुम यहाँसे चली जाओ, इतना भेद भाव रखनेवाली 
तुम अभी संत-सेवाके योग्य नहीं हो।' यों कहकर उसे सेवासे हटा 
दिया। उसने बहुत निहोरा किया, परंतु उसकी एक न सुनी । उस दृढ़ 
ब्रतवाली देवीने भी यह प्रण किया कि संत-सेवा मिलेगी तो ही 
अन्न-जल ग्रहण करूँगी; नहीं तो नहीं और ऐसा करके अन्न-जल 
त्याग दिया। श्रीव्यासदासजीसे संतजनोंने कहा, महात्माजी! आप 
अनजानमें हुई एक साधारण-सी बातपर इतना कठिन दण्ड देंगे तो 
आपके आश्रित जीवका भला निर्वाह कैसे होगा! उनका दोष भी 
नहीं है। यदि वे दूधसे पृथक्‌ करके मलाई आपको लाकर देती, तब 
तो आपका यह उलाहना कुछ ठीक भी कहा जा सकता था; किंतु 
अपने-आप दूधके साथ आपके कटोरेमें मलाई गिर पड़ी | इसमें उन 
बेचारीका क्या दोष! आपने उनको निकाल दिया, यह हम सबको 
अच्छा नहीं लगा और आप यह कहें कि उन्होंने यह भूल ही क्‍यों की, 
तो बात यह है कि “जो सेवा करता है उससे भूल भी कभी हो ही 
जाती है। ऐसी अवस्थामें क्या उसे निकाल देना उचित है या समझा 
देना! उनका जी दुखाया है, इन्होंने आज तीन दिन हुए अन्न- 
जलतक नहीं लिया है। क्षमा कीजिये। 
तिय हित बिनय संत सब कीन्हे। 
ऐसो तब करार करि दीन्हे॥ 
भूषण बेंचि जो संत खवबाबै। 
तौ मे घर आवन पावै॥ 


( रामरसिकावली) 

यह सुनते ही उस वैष्णवदासीने तुरंत अपने अंगके सब आभूषण 
उतारकर बाजारमें बेंच दिये" और उस रकमसे रसोई बनानेका 
बहुत-सा सामान खरीदकर मुकाममें पहुँचा दिया! अनेक प्रकारके 
पदार्थ बनवाकर सेव्य श्रीजुगलकिशोरजीको भोग धराया। सभी 
संतों-महात्माओंको निमन्त्रण दे, बुलाकर प्रसाद कराया और सब 
संतोंका चरणामृत तथा सीथ-प्रसाद उसने लिया।? तब दृढ़धर्मी 
महात्माजीने पुन: वैष्णवदासीको संत-सेवा सौंपी। आप ऐसे पूरे 
विरक्त और संत-सेवी थे। इसी प्रकार परम भाग्यवती देवीजीने भी 
जब अपने प्रणके अनुसार दृढ़-धर्मीसे संत-सेवा ले ली तभी प्रण 
छोड़ा और महाप्रसाद पाया। लोगोंने चर्चा की कि 'देखो, इसने 
अपने पतिके जीते-जी सब श्रृंगार उतार दिया; जरा भी लोक-लाज 
न रखी ।' इसपर परमभक्तिमती श्रीवैष्णवदासीजी कुछ न बोलीं, पर 
महात्माजीने सबको सुनाया-- 

ब्यास भक्ति सहगामिनी टेरें कहत पुकारि। 
लोक लाज तब ही गई, बैठी मूड़ उघारि॥ 

ओड़छासे परमभक्त महाराजाने सेव्य श्रीजुगलकिशोरजीको धारण 
करानेके लिये स्वर्णकी एक नकसीदार सुन्दर वंशी बनवाकर भेजी । 
उसको आप बड़े चावसे प्रभुके करमें धारण कराने लगे। कुछ मोटी 
थी, जिससे प्रभुकी अँगुली किंचित्‌ छिल गयी, रक्त निकल गया। 
यह देख आपने वंशीको पटक दिया और तुरंत जलमें भिगोकर एक 
कपड़ा अँगुलीमें बाँध दिया।रे मनमें बहुत पछताये, महाप्रसाद नहीं 

१ कहते हैं बाईस हजार रुपयोंके हुए थे। 

२-तब निज भूषण बेंचि के नारी अति हरषाय। 

संत समाज बुलाइके, सादर दियौ पवाय॥ (स्व० म० श्रीरघुराजसिंहजी रीवाँ) 
३-वह वस्त्र आज भी आपके परम धन प्रभु अपनी अँगुलीमें बाँधे रहते हैं। अब 


“पन्ना में हैं। श्रीव्यासदासजी निकुंज पधारे, पश्चात्‌ महाराजा वृन्दावनसे ले गये । वृन्दावनमें 
उनकी जगह दूसरी युगल मूर्ति विराजमान है। स्थल व्यास-घरोंके नामसे प्रसिद्ध है। 

पाया। वंशीको दोष देने लगे। सायंकाल प्रभुने अपने-आप वंशी 
धारण कर ली, जिसको देखकर आप अत्यन्त आनन्दित हुए। 
किसी समय महाराजाकी भेजी हुई एक सुन्दर जरकसी पाग 
आयी। आप प्रभुके मस्तकपर बाँधने लगे, किंतु नयी और जरकसी 
होनेके कारण जैसी बाँधनी चाहते थे वैसी बँधती नहीं थी, खिसक 
जाती थी। ऐसे बहुत बार खिसकती देख झुँझलाकर उसे वहीं 
छोड़--' लीजिये, मेरी बाँधी पसंद न आती हो तो आप ही बाँधिये '-- 
कहते हुए रिसियाकर सेवा-कुंजके दरवाजेपर जा बैठे ! यहाँ प्रभुने 
स्वयं पाग बाँध ली। दर्शकोंने इसकी बड़ाई की कि “आपको धन्य 
है, आज आपने प्रभुको बड़ी सुन्दर पाग बाँधकर हमको दर्शनोंका 
लाभ दिया।” इतना सुनते ही आप तुरंत दौड़े। आकर देखते हैं तो 
सचमुच मनमानी पाग बाँधी है। गद्गद हो गये। प्रेमावेशमें बोल 
उठे--' अरे सुघड़-सलोने ! तुझे अपनी ही बाँधी पसंद है, खूब सुन्दर 
बाँधी है। इसके सामने भला मेरी बाँधी क्‍यों पसंद करने लगा ?' 
संत श्रीव्यासदासजी भजन-भावना और रासरंगमें जितने गहरे 
रसिक थे, उतने ही संत-सेवा करनेमें भी पूरे परमार्थी थे । इनके पास 
सदैव संतजनोंकी मण्डली आती-जाती रहा करती | ये सबके आगे 
विनम्रभावसे हाथ जोड़े रहते, उनको सब प्रकार सुख देते। संतोंका 
आना इनको बड़ा प्रिय लगता, पर उनका जाना दुःखका कारण बन 
जाता। इसलिये जहाँतक बनता ये संतोंको रोक रखनेका प्रयत्न 
करनेमें कोई कसर नहीं करते, पुनः आनेकी प्रार्थना भी करते। संत 
भी इनके शील-स्नेहयुक्त निश्चल स्वभावके कारण इनके पास 
बिरमे रहते। वे कहा करते-- 
श्रीबृन्दाबनमें मंजुल मरिबौ। 
जीवन्मुक्त सबै ब्रजवासी पद रज सौं हित करिबौ॥ 
जहाँ स्थाम बछरा है गायनि चौंषि तृननि को चरिबौ। 

हरि बालक गोपिनपय पावत हरि आँकौ भरि मिलिबौ॥ 
सात रात दिन इंद्र रिसानो, गोबरधन कर पर धरिबौ। 
प्रलय मेघ मघवाहि बिमद करि कहि सबसों नहिं डरिबौ॥ 
अघ बक बकी बिना सरासि रुचि सुखसागरमें तरिबौ। 
कुंजभवन रति पुंज चयनि करि राधाके बस परिबौ॥ 
ऐसे प्रभुहिं पीठि दे लोभ रति माया जीवनि जरिबौ। 
एक संत पुरुष इनकी सरल साधु-वृत्ति, संत-सेवा और सहनशक्तिके 
यशको सुनकर परीक्षा लेने पधारे। मन्दिरके भीतर प्रवेश करते ही 
भोजन माँगा। बोले, हमारे रामको बड़ी क्षुधा सता रही है, शीघ्र 
भोजन कराओ, भूखे नहीं रहा जाता है।' ये हाथ जोड़कर बोले, 
संतजी ! प्रभुको भोग धराये बिना आपको कैसे भोजन कराया 
जाय ? आइये, शान्तिसे विराजिये, बहुत देर नहीं है, थोड़ी देरमें 
अभी राजभोग लगेगा, धीरज रखिये !' इतना सुनते ही संतजी इनको 
गालियाँ-पर-गालियाँ देने लगे। संत-सेवी श्रीव्यासदासजीने मौन 
होकर बैठे-बैठे उनकी वह सब गालियाँ ऐसे सुनीं, जैसे कोई अपनी 
प्रशंसाके वचन सुनकर प्रसन्न होता है। दर्शकोंमेंसे किसीने उनको 
यह कहकर गालियाँ देनेसे मना करना चाहा कि ' आपका ऐसा क्‍या 
काम बिगाड़ दिया है जो गालियाँ दे रहे हो ।' इतनेमें इन्होंने तुरंत यह 
कह समझाया कि ये गालियाँ नहीं हैं। 
“ब्यास' बड़ाई और की जु मेरे मन धिक्कार। 
संतन की गारी भली यह मेरौ सिंगार॥ 
इतनेमें भगवान्‌ श्रीजुगलकिशोरजीका राजभोग लग चुका । तब 
महात्माजीने एक बड़ा थाल भरकर संतजीके आगे रखा और हाथ 
जोड़कर बोले--'कृपा करके आप यह प्रसाद पा लीजिये। जो 
बाकी रही हों उन्हें फिर देना।' संतजी प्रसाद पाने बैठे और यह 
उनको हवा करने लगे | संतजीने महाप्रसाद पाकर बची हुई जूठन की 

थाल यह कहकर इनके मस्तकमें मारी कि “ले, यह तेरा भाग है।' 
महात्माजीने बार-बार उनके चरणोंमें अपना मस्तक नवाया और वह 
सब जूठन समेटकर आप पाने लगे। 
अब परीक्षक संत पुरुषजीसे न रहा गया। यह अत्यन्त आनन्दित 
होकर धन्य-धन्य कहने लगे, चरण छूने लगे और बोले--' मैं आपकी 
साधु-सेवाकी उत्कृष्टताको सुनकर परीक्षा करने आया था। इसमें 
संदेह नहीं कि उस सुनी हुई बातसे कई गुना अधिक आप निश्चल, 
सात्तिक और श्लाघनीय महात्मा हैं।' वे बोले--/यह सब आप 
संतोंकी परम कृपाका प्रताप है।' इसीसे मुझे-- 
भावत हरि प्यारे के प्यारे। 
जिनके दरस परस हरि पाये, उघरे भाग हमारे॥ 
दूरि भये दुख दोष हृदयके कपट कपाट उदारे। 
भवसागर बूड़त हमसे अपराधी बहुत उबारे॥ 
भूत पितर देई देवा सों झगरे सकल निबारे। 
सुक मुख बचन रचन कहि कोटिक बिगरे 'ब्यास' सुधारे॥ 
परीक्षक संत अपनी साधुताकों इनकी साधुताके आगे तुच्छ 
मानने लगे-- 
इनको महाप्रसादनिष्ठा भी अपूर्व थीं। ये अपने सेव्य 
श्रीजुगलकिशोरजीका महाप्रसाद तीन सौ साठ दिन समान रीतिसे 
सेवन करते थे। अपने इष्टदेवके जो पदार्थ भोग लग चुका उस 
श्रीमहाप्रसादके एक कनिकाकों ही समस्त ब्रतोंसे विशेष 
महत्त्वयुक्त ब्रत मानते थे; और इसमें ये दृढ़ब्रती थे। इनके इस 
महाव्रतमें यदि कोई नूतन संत इनके यहाँ आते और वह 
एकादशीके दिन महाप्रसाद पाते देख शंका करते तो आप उनको 


तुरंत कह दिया करते थे कि ' भगवन्‌! मैं एकादशीका भक्त नहीं 
हूं; मैं तो-- 


भक्त श्रीव्यासदासजी श्९्‌ 


( श्री ) राधाबलल्‍लभ कौ हों भावतौ चेरौ। 

राधाबल्‍लभ कहत सुनत ही, मन न नेम जम केरौ॥ 
राधाबल्‍लभ बलस्तु भूलिहूँ कियो अनत नहिं फेरौ। 
राधाबल्‍लभ ब्यासदास के सुनहु स्त्रवन दै टेरौ॥* 
इसी हेतुसे- 

हमारी जीवन मूरि प्रसाद। 

अतुलित महिमा कहत भागवत, मेटत सब प्रतिबाद॥'* 
जो षटमास ब्रतनि कीने फल, सो इक सीथके स्वाद।रे 
दरसन पाप नसात, खात सुख, परसत मिटत बिषाद॥ 
देत लेत जो करै अनादर, सो नर अधम गवाद।रँ 
ब्यास प्रीति परतीति रीति सों जूँठनि ते गुन नाद॥ 
यह अपने परम पूज्य श्रीगुरुदेव हितप्रभुजीकी भाँति विधिनिषेधके 


१-कहनी करनी करि गयौ एक ब्यास इहि काल। 


लोक बेद तजिके भजे राधाबल्‍लभ लाल॥ (श्रीहितध्रुववाणी ) 
२-यन्नामश्रुतिमात्रेण पुमान्‌ू भवति निर्मलः। 
तस्य तीर्थपद: कि वा दासानामवशिष्यते॥ (श्रीमद्धा०ग ९।५।१६) 


३-षड्भिर्मासोपवासैस्तु यत्फलं परिकीर्तितम्‌। 
विष्णो्नैवेद्यसिक्थेन तत्फलं भुंजतां कलौ॥ (स्कन्दपुराण) 

“छः: महीनेतक एकादशी इत्यादि ब्रत-उपवास करनेसे जितना फल शास्त्रोंमें लिखा 
है, उतना फल तो भगवान्‌ श्रीहरिके नैवेद्चका कणमात्र पानेसे प्राप्त हो जाता है।' 

एकादशीसहस्लेण.. द्वादशीनां शतेन च। 

यत्फलं लभते गौरि विष्णोनैवेद्यभक्षणात्‌ ॥ (पद्मपुराण) 

'हे गौरि | हजारों एकादशी, सैकड़ों द्वादशी इत्यादिका व्रत करनेसे जो फल होता है 
वह फल केवल श्रीहरिका महाप्रसाद-सेवनमात्रसे होता है।' 

४-स्वत: एकादशी ऋषि-मुनियोंके समक्ष कहती है-- 

प्रसह्या हरिदत्तान्नं ये भुंजन्ति नरोत्तमा:। 

तानू विलोक्य पवित्राहमेकादशी द्विजोत्तमा:॥ (नारदपांचरात्र) 

“जो उत्तम मनुष्य बलात्से भी श्रीहरिप्रसादको मेरे दिन पाते हैं, हे उत्तम द्विजो | उनको 
देखकर (उनके दर्शनसे ) मैं एकादशी स्वतः पवित्र होती हूँ।' 

झंझटसे एकदम पृथक्‌ थे। आप जब-तब कहा भी करते-- न्यासाहि 
अब जिनि जानिया; लोक बेदकों दास। अन्तमें आप अपना अहोभाग्य 
किस प्रकार मानते हैं, यह भी देखने ही योग्य है। कहते हैं-- 
तन अबही कौ काम आयौ। 
साधुचरन कौ संग कियौ, जिनि हरिजू कौ नाम लिवायौ॥ 
धन्य बदन मेरो, जिनि रसिकन कौ जूठौ खायौ। 
रसना मेरी धन्य, अनन्यनि कौ चरनोदक प्यायौ॥ 
धन्य सीस मेरो, श्रीराधा रवन रेनु रस लायौ। 
धन्य नैन मेरे, जिनि बुंदाबनन कौ सुख दिखरायौ॥ 
धन्य श्रवन मेरे, श्रीराधा रवन बिहार सुनायौ। 
धन्य चरन मेरे, श्रीबृंदाबनन गहि अनत न धायौ॥ 
धन्य हाथ मेरे, जिनि कुंजनिमें मंदिर छायौ। 
धन्य ब्यास के श्रीगुरु, जिनि सर्बोपरि रंग बतायौ॥ 
ब्यास भक्ति कौ फल लह्ौ, बूंदाबन की धूरि। 
हित हरिबंस प्रताप ते, पाई जीवनि मूरि॥ 
इनका परिचय रसीले सुलेखक श्रीवियोगी हरिजीने अपनी प्यारी 
लेखनीसे जिन मधुर शब्दोंमें दिया है, वह इस प्रकार है-- 
भक्त सिरोमनि 'ब्यास', ओरछा नगर निवासी। 
श्रीहरिबंस प्रसंस शिष्य हित धाम बिलासी॥ 
अनुरागी रसमसो रोगीलो राधा पी को। 
बिधि निषेध मग त्यागि पान किये घूँट अमी को॥ 
राधाबल्‍लभ सेह निगम की कानि न राखी। 
ब्रज बिहार पद गाय कहीं अति साँची साखी॥ 
रसिकाभरन अनन्य “ब्यास' जय आनंद रासी। 
श्रीत्रॉनचंद चकोर राधिका चरन उपासी॥ 

गुन गौरव औ कृति कीर्ति पराई बिलोकि हियो बिगसात अहै। 
अघ दोष न देखत काहु के जे, जेहि देखत दोष नसात अहै॥ 
अकलंक मयंक सुभानन तैं बचनामृत 'बिंदु' चुचात अहै। 
तिनकी पग धूरि सुमंगल मूरिहि भूरि मेरौ प्रनिषात अहै॥ १॥ 
जिनके सुचि सीतल सील में जायके कोप की आग बुझात अहै। 
लहि बारि प्रसंसाहु मानस जो सकुचानहि में बढ़ि जात अहै॥ 
समसील उदार सबै जगती जेहि राममयी दिखरात अहै। 
अस संत अनंत समान कोऊ बहु बिंदु तिनन्‍्हें प्रनिषात अहै॥ २॥ 

आयौ धौं यहि काल कस, अति दुकाल हा हंत! 

गयो जु उड़ि केहि ब्योम वै राजहंस अरु संत॥ 

प्राचीनकालमें ऐसे अनेक संत हुए हैं, जिन्होंने अपनी आत्मामें 

परमार्थको सार्थक और इस प्रकार भक्ति-ज्ञान और वैराग्यको चरितार्थ 
किया था, वे आत्मदर्शी सिद्ध थे। परमात्मतत्त्व उन्हें सिद्ध था। 
अतएव वे आध्यात्मिक महात्मा थे। उनका हृदय आत्म-सरोवरका 
पुण्डरीक था। वे उच्च कोटिके भावुक और प्रेमी थे, पर उनका 
विहारस्थल आत्मा था अथवा वह मन, जो उस आत्म-सरोवरमें 
निमज्जित होकर चिदाकार हो चुका था। वे आत्माराम और आत्मक्रौड 
थे। उनकी रति-गति आत्मामें थी | वहीं वे अपने रामसे खेलते और 
लाड़ लड़ाते थे । उनके हृदयकी आँखें खुली हुई थीं और वे समदर्शी 
थे। उनके लिये सम्पूर्ण जगत्‌ , कहीं चित्रकूट, कहीं मिथिला, कहीं 
वृन्दावन और कहीं अयोध्या हो रहा था। 

मधुर रस राते मदसे माते। 

कबहूँ बिहँसि नयना भरकाते, कबहूँ ताल दै गाते। 

सहित उछाह प्रिया प्रियतम पर कल्प सुमन बरसाते॥ 

चित्रकूट मिथिला बुंदाबन कुंज कुंज रमि जाते। 
'केशी' सुगम ध्यान धारणा जीवन को फल पाते॥ 
(भगवती मंजुकेशी देवी) 
उन्हें सर्वत्र 'सियाराम' ही दिखायी देते थे। उनके लिये परत्व 
यदि कहीं था तो केवल अट्ठैत परमतत्त्व परब्रह्ममें ही। वे क्‍या 
करते, उनके रामने तो समस्त दिशाओंको अपना क्रौडास्थल 
बना लिया था। फिर बेचारा द्वैत अपनी विरोधलीला कहाँ 
दिखाये। पहले तो उनके रामने उनके सम्पूर्ण हृदयकों ही 
अधिकृत कर लिया, पुन: उनके अखिल वातावरण (दिग्व्योम)- 
को घेरकर उनकी इन्द्रियोंके सब रास्तोंमें अड़ गये। कोई जाय 
तो कहाँ जाय! 
उम्रा जे राम चरन रत बिगत काम मद क्रोध। 
निज प्रभुमय देखहिं जगत केहि सन करहिं बिरोध॥ 
(श्रीमानस ) 
उस नवल नटनागरके नेपथ्यमें पहुँचकर उन्होंने देखा कि 
वही राम है जो साकेतके पूर्णैश्वर्यपीठ सार्वभौमचक्रवर्ति-राज्य- 
सिंहासनपर अखिल जगन्‍नायक होकर सुशोभित है और वही 
वृन्दावन आदि कुंजोंमें कुंजञायक होकर रमण कर रहा है। उन्हें 
उसकी क्रीडामें सम्मिलित होना था, अत: जहाँ-जहाँ वह नायक 
वहाँ-वहाँ उसके वे सहायक--जहाँ-जहाँ कमल वहाँ-वहाँ मधुकर, 
जहाँ-जहाँ शर्करा वहाँ-वहाँ पिपीलिका। रसको रसिक कैसे 
छोड़े ? रस रसाकरमें डूबे हुए रस-भोगी भला, तर्कके कट 
कर्कश कर्कटसे अपने कोमल अंग क्‍यों कटाने लगे ? उस परम 
प्रियतमने उन्हें इतना लुभा लिया है, इतना अपना लिया है, उन्हें 
इस तरह अपनेमें आसक्त कर रखा है कि उसके सौन्दर्य- 
माधुर्यके आस्वादनसे उन्हें अवकाश ही नहीं! वे तो उस प्रेयान्‌ 

रसके ग्रहण करनेके एक करणमात्र होते हैं-उनकी एक ही 
ब्रह्माकारवृत्ति होती है। रसिकताका यही स्वरूप ही है। यथार्थ 
वस्तु-ज्ञान या विशेषज्ञता ही मार्मिकता है और मार्मिकता ही 
रसज्ञता है तथा रसज्ञता ही यथार्थ रसिकता है। यहाँ ज्ञान और 
रस अथवा प्रेम भिन्‍न पदार्थ नहीं, किसी चिन्मय और अद्वितीय 
तत्त्वके वे गुण-धर्म अथवा विशेषणमात्र हैं, सूक्तियोंका यही 
लक्ष्यस्थान है-- 
राम रहस के ते अधिकारी। 
जिन को मन मरि गयो, और मिटि गई कलपना सारी॥ 
चौदह भुवन एक रस दीखे, एक पुरुष, एक नारी। 
“केशी”' रामनाम सोइ जाने, ध्यावे अवधबिहारी॥ 
जो भरे-पूरे होते हैं उन्हींमें रसिकता और क्रीडाशक्ति उत्पन्न 
होती है। उनका जीवन ही सुख-विलासमय होता है। उन्हें अपने 
प्राणारामसे अवकाश ही इतर भावनाओंके लिये कहाँ ? मन-बुद्धि 
और उनके चित्तको तो उसने अपनेमें लीन कर लिया है । लखनऊके 
नवाब वाजिदअलीशाहसे मदोन्मत्त मौलवियोंने श्रीअयोध्याजीकी 
जन्मभूमिपर आक्रमण करनेके लिये बहुत आग्रह किया; तब उनकी 
दरख्वास्तपर उन्होंने यह शेर लिखकर दस्तखत कर दिये-- 
हम बन्दए-इृश्क हैं, मजहबसे नहीं वाकिफ। 
काबा हुआ तो क्या, बुतखाना हुआ तो क्‍्या॥ 
जब एक रागासक्त प्राकृत रसिकके हृदयमें द्वेष-दुराग्रहके 
लिये स्थान नहीं रह जाता; तब भगवद्रसिक समता और 
निर्विरोधताकी किस काष्ठातक पहुँच जायगा, यह सहृदयजन 
सहज ही अनुमान कर सकते हैं। संतोंकी यह विशेषता है कि 
वे समशील और उदाराशय होते हैं। समता ही वह भूमिका है, 
जिसमें उदारता, विश्वबन्धुता, सर्वात्मीयता और दयालुता आदि 

दिव्य लताएँ उत्पन्न होती हैं। भगवद्धक्त होनेका यह लक्षण है, 
भगवच्चरणोंमें चित्तसमर्पणका यह प्रमाण है कि उसमें भगवदीय 
दिव्य गुणोंका उद्गम हो। भगवान्‌के भक्त भगवान्से भी अधिक 
माने जाते हैं-- यम ते अधिक राम कर दास्रा। उसका हेतु यह 
है कि यदि भक्त न होते तो भगवान्‌को कौन जानता और जनाता, 
कौन मानता और मनाता ? यदि वेदोंने भगवान्‌की भावना उत्पन 
की है, तो भक्तों या संतोंने भगवान्‌को उत्पन्न किया है-- लोग 
कहते हैं कि दहको माबूदने पैदा किया। मैं वह खालिक हूँ कि 
मेरे 'कुन' से खुदा पैदा हुआ।” भगवान्‌ भक्तोंके हैं और भक्तोंके 
लिये हैं, इसी प्रकार भक्त या संतजन भगवानके हैं और 
भगवान्‌के लिये हैं-- 
भरतु अवधि सनेह ममता की। जद्यपि रामु सीम समता की॥ 
आज ऐसे ही भगवान्‌के एक अलबेले भावुक संतकी कुछ 
चर्चा करके अपनी वाणीको कृतार्थ करनेकी इच्छा है। 
जनकपुरमें एक ब्राह्मणी माता रहती थी। उसके पति स्वर्गमें 
थे और विपत्ति उसके घरमें। उसका एकमात्र पुत्र प्रयागदत्त था। 
एक दिन उसने अपनी मातासे पूछा--'माँ! क्‍या मेरे और कोई 
नहीं है?” माताने बच्चेके सन्तोषार्थ कह दिया--' हाँ बेटा ! तुम्हारे 
है क्‍यों नहीं कोई। तुम्हारे बहनोई हैं। वे चक्रवर्ती राजाधिराज हैं। 
अयोध्या उनकी राजधानी है!' मिथिलाकी माताएँ स्वभावतः 
श्रीजनकनन्दिनीके प्रति पुत्री या भगिनीभाव रखती हैं। बच्चेने 
कहा--' तो, माँ! मैं उनके पास जाऊँगा।' माता बोली--' अच्छा, 
कुछ और बड़े हो तब जाना।' इस प्रकार टाल दिया। लेकिन 
बालकके हृदयमें बहनोई बस गये। उसकी सुरति बहनोईमें लग 
गयी। किसी तरह कुछ दिन बीते। फिर एक दिन प्रयागदत्तने 
मातासे कहा--'माँ! अब तो मैं सयाना हो गया। अब मुझे 

बहनोईके पास जाने दो।' माताने उत्तर दिया “अच्छा ठहरो, मैं 
तैयारी कर दूँ, बहिनके लिये कुछ लेते जाओ।' 

माताने चावलोंके कुछ कण इकट्ठे किये थे। उन्हें पीसकर 
और मीठा मिलाकर कुछ मोदक बनाये, जिन्हें मिथिलामें 
“कसार' कहते हैं। उन कसारोंकी पोटली प्रयागदत्तको देकर 
विदा किया और कुछ सत्तू उनके खानेके लिये भी दे दिया। 

प्रयागदत्त बहिन-बहनोईसे मिलने बड़ी प्रसन्‍नता और उत्सुकतासे 
चले। मनमें यही होता कि कैसे जल्द और जल्दसे भी जल्द 
अयोध्या पहुँच जाऊँ। अगर पर होते तो वे जरूर उड़ जाते! तब 
भी न आकाशमें सही पृथ्वीपर उड़तेही-से जा रहे हैं। जहाँ कहीं 
अपने शारीरिक कृत्यके लिये ठहरते हैं, किसी वृक्षकी डालमें 
वह पोटली टाँग देते हैं। इस प्रकार कुछ दिनोंमें वे अयोध्याजी 
पहुँच गये। 

अयोध्यामें प्रयागदत्त अपने चक्रवर्ती बहनोईको खोजने लगे, 
जिससे पूछते, वह हँस देता। बेचारे बहुत परेशान हुए। बहनोईजी 
कहीं नहीं मिले । मणिकूटकी ओर गये। वहाँ भी खोजते रहे। फिर 
तंग आकर एक जगह (जहाँ सीताकुण्डको जानेवाले रास्तेके दक्षिण 
सघन विटपावलिसे आच्छादित पुरानी मसजिद है, जिसमें पूर्वमें 
हनुमन्निवास-- श्रीअयो ध्याके महात्मा बाबा गोमतीदासजी महाराज 
भजन करते थे) बैठ गये | बहुत थक गये थे। बहनोईजीको रिश्तेसे 
खूब गालियाँ देने लगे। कहने लगे--' देखो, इतना ढूँढ़ा, हैरान हुआ, 
कहीं मिलता ही नहीं। न जाने कहाँ रहता है ? अब क्‍या करूँ, कहाँ 
जाऊँ ? इतनेमें एक श्वेत हाथीपर सोनेकी अम्बारीमें विराजे हुए 
उनकी बहिनसहित बहनोई साहब आ निकले। हाथी वहीं साले 
साहबके पास बैठ गया। श्रीकिशोरीजीने पूछा--' भैया! माताने 
हमारे लिये कुछ दिया है ?' भैयाकी तो गति ही अचिन्त्य हो गयी। 

किसी तरह अपनेको सँभालकर कहा--' हाँ, बहिन! यह है लो।' 
पोटली दे दी और बोले--' मैंने तो बहुत खोजा, तुमलोग मिले ही 
नहीं । न जाने कहाँ रहते हो! कोई बताता ही नहीं।' श्रीकिशोरीजीने 
पोटली लेते हुए कहा--' हाँ, भैया ! तुम्हें कष्ट तो बहुत हुआ। कया 
करें हमलोग ऐसी जगह रहते हैं, जिसे सबलोग नहीं जानते।' 
जगन्माताने माताकी भेजी हुई और भैयाकी दी हुई उस पोटलीमेंसे 
दो कसार निकाल लिये और शेष प्रयागदत्तको देते हुए कहा-- 
' भैया ! इन्हें तुम खाना और अब तुम घर जाओ, माता चिन्ता करती 
होगी । कुछ दिनोंके बाद फिर आ जाना और मातासे कह देना कि 
हमलोग बड़े सुखसे हैं। फिर मिलेंगे ।' हाथी खड़ा हो गया और कुछ 
दूर जाकर अदृश्य! 

मामाजी अपने बहिन-बहनोईके ध्यानमें विह्ल वहीं पड़े रहे। 
वाणी रुद्ध और नेत्रोंसे अश्रुप्रवाह जारी था। दूसरे दिन दिनकर- 
करों और दक्षिणानिलके स्पर्शसे उनकी चेतना जाग्रत्‌ होने लगी 
और दशा सँभलने लगी। उधर ही एक संत आ निकले। उन्‍होंने 
देखा कि एक सुन्दर-सुगौर कुमार बेतरह पड़ा हुआ है। निकट 
जाकर उसे ध्यानसे देखा और हाल पूछा। यद्यपि उसने ठिकानेसे 
कुछ बताया नहीं तथापि महात्मा रहस्य ताड़ गये। निकट ही 
उनकी गुफा थी। प्रयागदत्तको वहीं ले गये। उचित उपचार 
किया। स्नान-जलपान कराया। जब वे सावधान हुए तब फिर 
एक बार उन्होंने उनका हाल पूछा। पूछते ही फिर वे रो पढ़े। 
महात्माजी भी आर्द्र हो गये। कुछ देरतक यही दशा रही-- 
कोउ किछु कहड़् न कोउ किछु पूँछा । प्रेम भरा मन निज गति छुँछा॥ 

अनन्तर प्रकृतिस्थ होनेपर प्रयागदत्तजीने स्वयं महात्माजीसे 
अपना सब वृत्तान्त कहा। महात्माजीने गदगद होकर उन्हें छातीसे 
लगा लिया। 

मेरे प्यारे का यह भी प्यारा है। मेरी आँखोंका भी सितारा है॥ 

घड़ी रात गये कुछ ग्रामीण माताएँ आयीं और दो भोग-थाल 
निवेदन करती हुई बोलीं--'आज हमारे यहाँ भगवान्‌की पूजा 
और कथा हुई है। यह प्रसाद आपलोगोंके लिये लायी हैं, ले 
लीजिये, थाल सबेरे चले जायँगे। हमें घर जल्द पहुँचना है। रात 
हो गयी है। थाल रखकर यह कहती हुई वे तुरंत उलटे पैर लौट 
गयीं। थाल, न जाने किस खानके अद्भुत सोनेके थे। उनपर 
पुरैनके पत्ते बिछे थे, जिनपर नाना प्रकारके व्यंजन चुने थे। 
महात्माजी और मामाजी मन्त्रमुग्धकी तरह देखते रह गये। पीछे 
जब महात्माजीने पत्ते टालकर थाल देखे, तब हैरान रह गये। 
रहस्य समझ गये। जगज्जननी बहिनने भाईकी पहुनाई की! 

सहदय महात्माजीने प्रयागदत्तजीको प्रेमसे खिलाया और 
स्वयं भी पाया। उन लोकोत्तर रसास्वादमय दिव्य भोगोंका सेवन 
करके वे दोनों महात्मा मस्त हो गये। वे सब पदार्थ भगवद्रस 
(ब्रह्मानन्द) -से सने हुए थे, स्थूलताका हरण करनेवाले थे और 
चेतनताका संचार करनेवाले। तत्काल नवीन तेज, नवीन बल 
और नवीन चेतनतासे शरीर चमक उठे। मामा प्रयागदत्तजीका 
सारा श्रम और ग्लानि क्षणभरमें कपूरकी तरह उड़ गयी। 
हृदयकमल आनन्दरस-सरोवरमें लहराने लगा। 

प्रात:काल प्रयागदत्तजीको विदा करते हुए महात्माजी वे दोनों 
स्वर्णधाल साफीमें लपेटकर उन्हें देने लगे; क्योंकि उनका कोई 
लेनेवाला न आया और न आनेवाला था। परंतु प्रयागदत्तजीने 
नहीं लिया, बोले कि “माता रिसायेगी, कहेगी कि बहिनकी चीज 
क्यों लाये? वह कन्याकी वस्तु कैसे लेगी?” अस्तु, बाबाजी 
उनके साथ गये और रास्तेपर पहुँचाकर जब लौटे, तब थाल ले 
जाकर गणेशकुण्डमें डाल दिये-- 

रमा बिलास राम अनुरागी | तजत बमन जिमि जन बड़भागी॥ 

बहिन-बहनोईकी भावनामें मस्त प्रयागदत्तजी घर पहुँचे । माताने 
पूछा। सब हाल कह सुनाया। पुत्रका वृत्तान्त सुनकर माता चकित 
रही और बहुत प्रसन्‍न हुई । हृदयके तलसे एक प्रबल, परंतु गम्भीर 
करुण-स्रोत फूट निकला और आँखोंमें छलछला उठा। 

साल बीतने भी नहीं पाया कि जगन्माताका अंश वह माता 
पतिलोकको प्रयाण कर गयी। प्रयागदत्तजी अकेले रह गये। घरमें 
और कोई भी नहीं। माताके देव-पितृ-कर्मके बाद अकेला पाकर 
वैराग्य और अनुराग, दोनों उन्हें पूर्णतया अधिकृत करने लगे। इधर 
पासहीके एक ग्रामके पण्डितजी उन्हें अपना जामातृ बनानेके लिये 
घेरने लगे। सुसम्पन्न और प्रतिष्ठित ब्राह्मण थे। चाहते थे कि 
प्रयागदत्तको जमाई बनाकर अपने घर रखें और अपना उत्तराधिकारी 
बनायें । उनके भी एकमात्र कन्या रह गयी थी । पुत्र स्वर्गगामी हो चुके 
थे। यद्यपि प्रयागदत्त दीन और दरिद्र थे, पर रूप, शील और कुलसे 
सम्पन्न थे। उनके पूर्वपुरुषोंमें अनेक यशस्वी विद्वान्‌ हुए हैं। उनके 
पिता भी सात्त्विक गुणोंसे मण्डित एक प्रतिष्ठित पण्डित थे। 
जनताकी उनमें बड़ी श्रद्धा थी। बहुत लोग उनके शिष्य थे। अच्छी 
सम्पत्ति संचित थी। परंतु कालचक्रने पलटा खाया। उनके जीवनके 
अन्तके साथ ही उनकी सम्पत्तिका भी अन्त हो गया। अग्निदेवने 
दैवात्‌ सर्वस्व स्वाहा कर दिया--जो कुछ घरमें था, घरसहित जल 
गया। माता केवल उस अपूर्व धन-रत्न शिशु प्रयागदत्तको दोनों 
करोंसे समेटकर और अपने अंकमें भरपूर भरकर बचा सकी थी। 
उस समय भाग निकलना ही उसका परम भागधेय था। लोगोंने कहा 
कि “लड़का अभागा है, कुलच्छनी है। पिताका भी भक्षण किया 
और धन-सम्पत्तिका भी ।' पर उसका भाग्य-भानु किस अलौकिक 
आकाशमें चमकनेवाला है, यह किसीको क्‍या मालूम! यद्यपि 

असमयमें पिताके परलोकगत होनेसे प्रयागदत्तनी लौकिकी- 
वैदिकी विद्याओंके अधिकारी नहीं हो सके; परंतु सब विद्याओंकी 
चरमा चेतना ब्रह्मविद्याका मधुर फल तो उन्हें प्राप्त ही हो गया और 
साक्षर भी हो ही गये थे। यद्यपि पढ़नेमें उनका मन नहीं लगता था 
तथापि कुशाग्रबुद्धि होनेसे अल्प कालहीमें उन्होंने सारस्वत, अमरकोश 
और मुहूर्तचिन्तामणि भी पढ़ ही ली। फिर तो दूसरा ही रंग चढ़ 
गया। अस्तु , कन्यादानेच्छु पण्डितजीको प्रयागदत्तजीने कोरा जवाब 
दे दिया ! उनके प्रस्तावसे वे घबरा भी उठे और झट अयोध्याको चल 
पड़े। चाहे वैसे दो दिन बाद ही जाते लेकिन अब वे कहाँ रुकते हैं। 

श्रीअयोध्याके पथपर पैर रखते ही प्रयागदत्तनीकी दशा ही 
निराली हो गयी। ऐसी उतावली हुई कि कैसे वे जल्द-से-जल्द 
वहाँ पहुँच जाय॑ँ। 

मानसनन्दिनी (सरयूजी)-में स्नान करके परापुरी आनन्दिनी 
(श्रीअयोध्या)-की पावन भूमिकामें प्रयागदत्तजीने प्रवेश किया। 
उषादेवीने आरती की। दक्षिणानिलने फूल बरसाये। पहले वे 
मणिकूटके उसी स्थलविशेषपर सीधे पहुँचे, जहाँ उनके बहिन- 
बहनोई मिले थे। कुछ देर वहाँ बैठे। पर उनके मिलनेकी ऐसी 
धुन उन्हें सवार थी कि विश्राम करनेके लिये भी अवकाश नहीं 
था। कुंजों और झाड़ियोंमें चारों ओर उन्हें ढूँढ़ते फिरे। ढूँढ़ते- 
ढूँढ़ते पूर्वपरिचित बाबाजी श्रीत्रिलोचन स्वामीकी ओर निकल 
गये। महात्माजीने इन्हें पहचाना और प्रेमपूर्वक स्वागत किया। 
विश्राम कराया। इनकी विहलता शान्त करनेके लिये उन्होंने 
अनेक भगवद्रहस्यकी बातें कहीं, पर उससे वह और भी तीकब्र 
हो गयी। वियोगमें प्रियके चर्चाचारका यही परिणाम होता है। 

धीरे-धीरे स्वामीजीने अपने अपूर्ब सत्संगके प्रभावसे उन्हें 
शान्‍न्त और सावधान किया। फिर कुछ भोजन कराया। 

दूसरे दिन प्रातःकाल प्रयागदत्तजी श्रीत्रिलोचन स्वामीजीके चरणोंमें 
लोट गये । स्वामीजीने उन्हें वात्सल्यपूर्वक उठाकर बैठाया । महात्माजीमें 
उनकी श्रद्धा आकर्षित हो चुकी थी-जो प्रिय पथका सहायक होता 
है, वह स्वभावत: श्रद्धेय तथा प्रेय हो जाता है। स्वामीजीसे उन्होंने 
बैराग्यदीक्षाके लिये प्रार्थना की | सदगुरुने उमड़ती हुई श्रद्धाके उसी. 
मुहूर्तको उपयुक्त समझा और दीक्षा दे दी। लंगोटी-अँचला प्रदान. 
किया। प्रयागदत्तजी अब प्रयागदासजी हो गये | राजकुमार राजवेषमें 
राजसिंहासनपर बैठ गया। हीरा खरादा जाकर स्वर्णभूषणमें जटित 
हो गया। सिद्ध गुरु और सिद्ध शिष्य | मत्ररजकी कलाओंसे हृदयकमलकी 
पंखुड़ियाँ खेलने लगीं। रहस्य खिल गया। चक्र संचालित हो गये, 
ज्योति जगमगा उठी-जैसे शक्तिकेन्द्र। (?0छ़८ः [0086) से 
यकायक बिजलीकी सब बत्तियाँ जल उठती हैं। 
कुछ रात गये प्रयागदासजीकी दशा कुछ ऐसी चढ़ी कि वे सोते 
ही उठ पड़े और वन-बीहड़ोंमें जहाँ-तहाँ घूमने लगे। फिर तो यही 
रंग-ढंग रहा। जिधर निकल गये उधर ही निकल गये। खड़े हैं तो 
खड़े ही हैं, चल रहे हैं तो चल ही रहे हैं--न जाने कहाँ जा रहे हैं। न 
जाने क्या-क्या देखते हैं। न जाने किससे कया कहते हैं। दिन-दिन 
और रात-रात इसी दशामें बीत रही है, न खानेकी सुध, न पीनेकी 
चिन्ता, न सोनेकी परवा। अखण्ड योगनिद्रा और दिव्य स्वण। 
जाग्रत्‌की भूमिका और तुरीयके दृश्य। देह अपने रास्ते और देही 
अपने। किसीने खिला दिया तो खा लिया और पिला दिया तो 
(पानी) पी लिया। कोई-कोई प्रेमी उन्हें अपने हाथसे भी खिला 
दिया करते थे और इसमें वे बड़े सुखका अनुभव करते थे। परमहंस 
प्रयागदासजी भी बच्चोंकी तरह चुपचाप खा-पी लिया करते | लड़के 
उन्हें छेड़ा भी करते और न जाने किसने सिखला दिया था कि सब 
उन्हें 'मामा-मामा' कहने लग गये। केश बिखरे हैं, शरीरपर धूल 

पड़ी है और आँखें चढ़ी हुई हैं। लक्ष्मीजीके बन्धु होनेसे आकाशमें 
चन्द्रमा ही लड़कोंके मामा थे, अब भूनन्दिनीके भ्राता होनेसे ये दूसरे 
मामा भूतलपर भी हो गये । उनके प्रेमोन्‍्मादके लक्ष्यसे यदि हम उन्हें 
भारतीय मजनू कहें तो कोई अनौचित्य न होगा। भाई मजनू यदि 
लैलाके आशिक थे तो प्रयागदासजी अवध-छैलाके | दशा एक थी, 
दिशा भिन्‍न। एकके प्रेमका आलम्बन प्राकृत था, तो दूसरेका दिव्य। 
दोनोंकी तन्‍्मयता और एकाग्रता इतनी बढ़-चढ़ गयी थी कि देह 
और बुद्धि तथा अहंकारको भी पार करके वृत्ति केवल अपने ध्येय 
और प्रेममें ही स्थित थी। जैसे सर्वदेवनमस्कार श्रीहरिके प्रति जाता 
है, वैसे ही सबका सत्य प्रेम भी परतःरूपसे भगवानहीको पहुँचता 
है। हृदय-देशवासी वह परम प्रियतम ही प्रेमदेव हैं। किसीके प्रति 
भी किया हुआ सत्य एवं शुद्ध प्रेमको वही ग्रहण करता है और 
तत्तद्धावनानुसार फल देता है। प्रेमका कुछ तत्त्व ही ऐसा दिव्य है कि 
वह जिस हृदयमें विकसित होगा, उसे दिव्य ही बना देगा और दिव्य 
नायक पुरुषोत्तमकी ओर भी कभी-न-कभी खींच ही ले जायगा। 
इसमें कुछ भी संदेह नहीं । प्रेमी हदयको भगवान्‌ स्वयं खींच लेते हैं, 
चाहे वह कहीं हो। वे उसके बड़े ग्राहक हैं। ऐसे रत्नोंका वे बड़े 
चावसे संग्रह करते हैं | क्रीडाशील राजकुमार ही ठहरे | अस्तु , परमहंस 
प्रयागदासजी-जैसे प्रेम-पागल लोकके कौतूहलके विषय बनते ही 
हैं और लड़के भी मनचले तथा कौतुकप्रिय होते ही हैं। अत: जब 
कभी वे आबादीकी ओर निकलते थे, तब बालकव॒न्द 'मामा- 
मामा' कहते पीछे पड़ जाते थे। परमहंस मामा तो पूरे परमहंस ही थे, 
मत्त गजेन्द्रकी तरह झूमते हुए घूमते रहते थे। 
क्‍यों उसे कोई छेड़ता है, उसका वह दीवाना है। 
ढूँढ़ता फिरता उसे, अन्दाज” सब हौदाना' है॥ 
१-ढंग। २-आसक्त प्रेमियोंका-सा। 

है परीशाँ जाँफिशाँ' आवारा-सा नाकारा-सा, 
बेताब-सा बेख्वाब-सा बेआब-सा बेदाना है। 
इश्कका मारा हुआ वह हो गया सौदाई '* है, 
रोता कभी, गाता कभी है और कभी खन्‍्दानार है। 
है खुदी * अपनी मिटा दी, हस्ती" अपनी दी है खो, 
उस जमाले-बेमिसाले*-शमाका” परवाना£ है। 
जॉनिसारी * उसकी, उसकी दिल-फिगारी *? देख लो, 
हो रहे हैं चश्म ** चश्मये-अश्क * दिल दर्दाना है॥ 
हो रहा है मह*? कैसा वह तसव्वरे-यारमें * ४, 
क्या खबर कब शाम होती, कब सहर+ नूराना ** है। 
प्यारे का प्यारा, सितारा आँखोंका उसकी वह है, 
मत कोई उसको कहे कुछ, अपना वह एगाना *? है॥ 
कहनेकी आदत-सी है कुछ, गरचे कह आता नहीं, 
तर्ज खयाले 'बिन्दु' भी कुछ कुदरती“ शोराना* * है॥ 
उनकी नशीली-रसीली आँखोंमें एक विलक्षण चमत्कार था। 
वह असलियतका लक्षण था। सब कुछ कोई कर ले, परन्तु वे आँखें 


कहाँसे लायेगा ? किसी कविने कहा है। 
सौवर्णानि सरोजानि निर्मातुं सन्ति शिल्पिनः। 
तत्र सौरभनिर्माणे चतुरश्चतुराननः ॥ 


चाहे कोई शिल्पी सोनेका कमल बना ले, परन्तु उसमें सौरभ 
वह कहाँसे लायेगा ? उसकी सम्पादन-क्रियामें तो विधाता ही कुशल 
है। श्रीमन्‍्मानसकार महाराज कहते हैं-- 
उघरहिं बिमल बिलोचन ही के । मिटहिं दोष दुख भव रजनी के॥ 
सूझहिं. रामचरित मनि मानिक । गुपुत प्रगट जहँ जो जेहिं खानिक॥ 
१- विहलप्राण। २-उन्मत्त, पागल। ३- हँसता-सा। ४-अहंकार। ५-अस्तित्व। 
६-अनुपमेय। सौन्दर्यशील | ७-दीपक। ८-पतंग। ९-प्राणोत्सर्ग। १०-हृदय- विदीर्णता। 


११-नेत्र। १२-अश्रुत्नोत। १३-तन्मय, सुध-विभोर। १४-प्रिय (सखा)-के ध्यानमें। . 
१५-प्रभात। १६-ज्योतिर्मय। १७-आत्मीय, सगा। १८-नैसर्गिक | १९-कविजनोचित। क्‍ 

उनको आँखें वैसी ही थीं। बिना सिद्ध-सद्गुरु-कृपाके ये कहाँ 
प्राप्त हो सकती हैं ? इस सृष्टिके अन्तरमें, जो कोई अद्भुत रचना 
है, जिसमें उस क्रीडाशील नित्य नवल नायककी चित्र-विचित्र 
दिव्य लीलाएँ हुआ करती हैं, जिनके प्रभावसे इस जगतमें हमें 
रमणीयताका आभास होता है, * प्रयागदासजीकी आँखें उन्हें देखती 
रहती थीं। इसलिये कहते हैं कि उनकी आँखें अनोखी थीं, किसी 
अपार्थिव रेडियमकी बनी हुई थीं। वैसी आँखें कहाँ होती हैं-- 
दिलवाले हैं हर चन्द जिगरवाले हैं। 
यह सच है, निगाहोंमें असरवाले हैं॥ 
जो देखनेकी चीज थी, देखी न गई। 
यों कहनेको हमलोग नजरवाले हैं॥ 
परमहंस प्रयागदासजी सूक्ष्मरूपसे उसी निराली दुनियामें विचरते 
रहते थे और स्थूलरूपसे स्थूल जगतमें । 
रमते रहते हैं सदा देखते लीला उसकी। 
कल कहीं, आज कहीं, प्रात कहीं, रात कहीं॥ 
जहाँ-तहाँ उन्हें लीला-विहारीकी अनेक लीलाएँ दिखायी दिया 
करती थीं। कहीं कोई दृश्य खिंचा हुआ है, कहीं कोई । कभी-कभी 
किसी चरितके लक्ष्यसे वे कुछ बक भी दिया करते थे। वह वाणी 
उनकी लोग दुहराया करते । एक बार उन्हें कहीं वनयात्राकी लीला 
दृष्टिगोचर हुई। फिर तो वे अपने बहनोईजीसे नाराज हो गये और 
यह बकते फिरे--' देखो, अपने-आप गया और मेरी सुकुमारी 
बहिनको भी वन-बीहड़में लेता गया।' 


* रमन बसते रमनीयता प्रिया समेत, केलि कल कलनि को कियो सुप्रसार है। 
चेतन आनन्द बन रस ही रसाल जहँ, भावन सुमन बिकसितहू उदार है॥ 
धनुधर धीर रघुबीर “बिंदु” मनसिज, सीय रति जामैं नित करत बिहार है। 
जाकी छाया माया माहिं भाँति- भाँति प्रतिभाति, रमति रमावतिहुँ होय रागाकार है॥ 

अब वे पैसे बटोरने लगे | यदि कोई पैसा देता, तो अब वे ले लेते 
और रखते जाते। कुछ दिनोंमें जब काफी पैसे जमा हो गये, तब 
उन्होंने उनसे तीन जोड़े जूते बनवाये--जितने बढ़िया वे बनवा सकते 
थे और तीन सुन्दर सुकोमल तोशक और इतने ही पलंग। तीनों 
पलंग ऐसे, एकसे छोटा एक बनवाया कि एकके पेटमें एक अँट 
सके। एकके ऊपर एक करके क्रमशः तीनों पलंग रख लिये। 
ऊपरवाले पलंगपर तीनों तोशक बिछाये और तीनों जोड़े जूते रखे। 
उन्हें सिरपर रखकर वे ले चले | मस्तोंकी तो लीला ही निराली होती 
है, क्रीड़ाशीलके प्रेमी ही तो ठहरे ! उनसे बढ़कर क्‍यों हों! अस्तु, 
मामाजी पहुँचे जाकर चित्रकूट। जहाँ-जहाँ रास्तेमें कुशा-कण्टक 
मिले, वहाँ-वहाँ वे बहनोईको कोसते गये | स्फटिकशिलाके परम रम्य 
प्रदेशमें वे जाकर ठहरे। तीनों पर्यक सुसज्जित कर दिये। फूल भी 
तोड़-तोड़कर बिछा दिये। तीनों पर्यकोंके तले तीनों जोड़े जूते भी 
रख दिये। कुछ देर इधर-उधर देखते रहे। फिर झाड़ियोंमें घुस- 
घुसकर खोजने लगे । कहीं भी कुछ आहट मिलती, कुछ खड़खड़ाहट 
होती, तो उधर ही वे उत्सुकतासे देखने लग जाते | आँखोंमें अश्रु और 
उभेरे हुए रोम-कूपोंमें स्वेद-बिन्दु भरे हुए हैं। विश्रामकी सुध नहीं, रामकी 
बाट शोध रहे हैं! जब इधर-उधर कहीं पता नहीं चला, तब यह 
बकते हुए मन्दाकिनीकी ओर लौटने लगे-- देखो, छिप गया न, जान 
गया कि प्रयागदास आ गया । अच्छा, छिपो' ।' यहाँ आकर देखा कि 
तीनों पर्यकोंपर तापस-वेषमें त्रिमूर्ति श्रीगयम-लक्ष्मण और श्रीजनकनन्दिनी 
विराजमान हैं। फिर तो आनन्दका समुद्र ही उमड़ पड़ा | विह्नलतापूर्वक 
बोल उठे--'तुमलोग कहाँ थे, कब आये ? मैं तो तुम्हें खोजता 
फिरा।' फिर दौड़कर सबके चरणोंमें जूते पहनाये । रामजीसे बोले-- 
'अजी, इस जंगलमें तुम क्‍यों चले आये ? और मेरी सुकुमारी 
बहिनको भी लेते आये ! इस वन-बीहड़में तुमलोग कैसे रहते हो ?' 

माताने कहा--' भैया! मैं स्वयं चली आयी हूँ ,ये तो नहीं लाते थे।' 

प्रयागदासजी बोले--'अच्छा, तो हम भी तुम्हारे साथ-साथ 
रहेंगे और पलंग ले चला करेंगे।' 

भक्तभावन भगवान्‌ने कहा--' भाई ! हमारी वन-यात्राका ऐसा 
नियम है कि हम तीन ही साथ रहते हैं। चौथे किसीको साथ नहीं 
रखते। हम पलंगपर भी नहीं बैठते। यह तो तुम्हारी रुचि रखनेके 
लिये अभी बैठ गये हैं। अब तुम इन्हें ले जाओ और अपनी सेवामें 
रखो। इससे हमें अपने उपभोगसे अधिक संतोष होगा।' 

माता बोली--' भैया! तुम तनिक भी चिन्ता न करो। हम बड़े 
सुखसे वनमें रहते हैं। सब वनवासी हमारी सेवा करते रहते हैं। कोई 
कष्ट नहीं होने पाता ! मुझे तो वन बहुत सुहावन लगता है। हमलोग 
फिर मिलेंगे।' 

क्या करते | फिर उसी तरह सिरपर वे ही खाट और उसके सब 
ठाट रखे चले। एक दिन बेचारे विश्राम भी नहीं करने पाये, उलटे 
पाँव लौटना पड़ा। लक्ष्मणजी ऐसा सुन्दर अवसर भला क्यों चूकने 
लगे | उन्होंने साले साहबसे कहा--' प्रयागदासजी | हम भी बैठ लें ? 
हमें भी ले चलोगे ?' प्रयागदासजी बड़े प्रसन्‍न हुए। बोल उठे--' हाँ - 
हाँ, चलो सबलोग चलो।' सरकारने कहा--' प्रयागदासजी ! तुम 
जाओ। ये ऐसे ही कहते हैं।' बेचारे रह गये। बड़बड़ाते हुए चले। 
अपना रिश्ता उलटकर गाली देते हुए बकने लगे--' देखो, चलना- 
वलना कुछ नहीं, मुझसे ठट्ठा करता है। किसीने कुछ नहीं किया। ये 
सब आप ही वनमें आये हैं, सोनेका महल काटता है, बन-बीहड़ 
अच्छा लगता है। बहिन तो भोली-भाली है, साथ-साथ चली आयी। 
जो वह कहता है, वही करती है। जंगलमें हरे-भरे पेड़-पल्लव और 
पंछी-हिरन देखती है, बस जानती है, वन बड़ा सुहावन । जब देखेगी 
बाघ तब न जानेगी ! देखो न, काँटों-कुशोंमें उसे लिये फिरता है। 


बड़े नेमी बने हैं, पलंगपर नहीं बैठेंगे ! मुझे भी साथ नहीं लिया। जान _ 
गया कि इसके साथ रहनेसे इसकी बहिन सचेत हो जायगी | अयोध्या 
लौटनेको कहेगी। है बड़ा चतुर'''7/'' । वह छोटा भी बड़ा खोटा 
है, कहकर नहीं चला।' इत्यादि बकते-बकते प्रयागदासजी जाने 
लगे । कौतुकप्रिय कृपालु भगवान्‌ प्रिया- अनुजसमेत मुसकराते रहे! 
मन्दाकिनी-स्नान करके जैसे प्रयागदासजी अपना बोझ उठाकर 
चले, वैसे ही वे श्रीअयोध्याजी पहुँच गये । उन्हें उस समय तो यही 
मालूम हुआ कि वे पैदल चलकर ही आये हैं, पर पीछे जब ( अनुभवसे) 
जान गये, तब कहने लगे--' देखो, रहने भी नहीं दिया और उठाकर 
फेंक दिया।' कई दिनोंतक यही बकते रहे। फिर दूसरा दृश्य खींचा और 
उसकी भावनामें विभोर हो गये | दिन-रात उनका यही हाल था। 
श्रीअयोध्याजीमें चित्रकूटनीसे आकर एक नीमके पेड़तले उन्होंने 
अपना आसन जमाया। जैसा भगवान्‌ने कहा था, उन्होंने ठीक वैसा 
ही किया। खाट बिछायी, उसपर तोशक, उसपर आपरूप आप। 
अपनी एक वाणीमें उन्होंने इसका वर्णन भी किया है-- 
नीमके नीचे खाट बिछी है, खाटके नीचे करवा। 
प्रागदास अलमस्ता सोबवे, राम-ललाको सरवा॥ 
वह प्रसिद्ध पद्य भी इन्हींका है जिसका अन्तिम चरण यह है-- 
प्रागदास प्रहलदवा कारन रघवा है गयो बघवा। 
इसी तरहकी उनकी मस्तानी अटपटी वाणियाँ होती थीं। प्राचीन 
अयोध्यावासी सज्जन कभी-कभी कहा करते थे और उनके विचित्र 
चारु चरित्रोंकी चर्चा किया करते थे। 
परमहंस मामा प्रयागदासजीको हुए चार-पाँच पीढ़ियाँ हुई हैं। लगभग 
डेढ़ या पौने दो सौ वर्ष हुए होंगे। 


भक्त शंकर पण्डित 


गण्डकोके पवित्र तटपर एक गाँवमें भारद्वाजगोत्रीय भक्त शंकर 
पण्डितका घर था। घरमें श्रीशालग्रामजीकी पूजा थी। बड़े तड़के 
उठकर भक्त शंकरजी स्नान-सन्ध्यासे निवृत्त हो ठाकुरजीकी पूजामें 
बैठते | विधिवत्‌ पूजा करके भगवान्‌का ध्यान करते हुए एक पहरतक 
एकासनसे बेठे हुए षडक्षर ( ३» रां रामाय नमः ) मन्त्रका जाप 
करते। फिर तर्पण करते और बलिवैश्वदेव करके घरसे बाहर 
निकलते | गाँवके बाहर एक पुराने पीपलके पेड़के नीचे शिवालय था। 
शंकरजी सीधे वहाँ जाकर शिवजीका पूजन करते | शंकरजी अनन्य 
रामभक्त थे, परंतु शिव और राममें वे भेद नहीं मानते थे, बल्कि 
शिवपूजाके बिना उनकी रामपूजा अपूर्ण ही रह जाती थी। फिर घर 
लौटकर भोजन करते और ठीक समयपर पाठशाला पहुँच जाते। 

गाँवमें संस्कृतकी वही एक पाठशाला थी | गाँवके ठाकुर जगपाल 
बड़े धार्मिक थे, उन्होंने ही इस पाठशालाकी स्थापना की थी। दस 
विद्यार्थियोंके भोजनका प्रबन्ध था | पंद्रह दिनका सीधा प्रत्येक अमावस्या 
और पूर्णिमाको ठाकुरके घरसे आ जाता | जगपालजीके मरनेके बाद 
उनके लड़के कुशलपाल गाँवके ठाकुर हुए। ये स्वभावसे अश्रद्धालु 
थे। विलासी भी थे। परंतु पिताकी स्थापित की हुई पाठशालाको 
उठानेकी इनकी हिम्मत नहीं होती थी। छोटे भाइयोंका, गाँवके 
लोगोंका और खास करके बूढ़ी माताका डर था। जगपालजीके 
जमानेमें शंकर शर्माका जो आदर था, वह तो अब नहीं रहा, परंतु 
उनके काममें कोई दखल भी नहीं देता था। सात रुपये मासिक और 
रोज एक सीधा उन्हें मिल जाता था। सदाके नियमानुसार शामको 
सन्ध्या करनेके समयसे एक घंटा पहले शंकरजी पाठशालासे चल 
देते और गाँवके बाहर तालाबपर जाकर शौच-स्नान-संध्या और 

शिव-पूजन करते। रात पड़े घर लौटते। उनके सारे काम घड़ीके 
काँटेकी तरह नियमित होते। 
भक्त शंकरजी बड़े ही विश्वासी, सदाचारी, सात्त्विक प्रकृतिके 
सन्तोषी ब्राह्मण थे। वे झूठ बोलना और दम्भ करना नहीं जानते थे। 
खुशामद करनेकी कलुषित कलासे भी सर्वथा अनभिज्ञ थे। सरल 
और स्पष्टभाषी थे। नियमित कार्य और भगवान्‌का भजन यही 
उनका दिनभरका काम था। पत्नी रमाबाई भी बड़ी साध्वी थी। एक 
पुत्र था जो गाँवसे दूर एक शहरमें पण्डिताईका काम करता था, वह 
भी बड़ा साधु-स्वभाव था। 
माता जीवित रही तबतक तो कुछ संकोच था। उसके मरनेपर 
कुशलपालने स्वतन्त्र होकर विलासितामें अपने हिस्सेका सब धन 
फूँक डाला। अब उसकी गीध-दृष्टि भाइयोंके धनपर पड़ी। वह 
तरह-तरहके उपाय सोचने लगा। कुशलपालके तीनों छोटे भाई 
शंकर पण्डितपर बड़ी श्रद्धा रखते थे। शंकर पण्डित बिना काम 
कभी किसीके घर नहीं जाते थे, परंतु पिताके द्वारा विशेषरूपसे 
आदर पाये हुए शंकरपर उन लोगोंका बड़ा विश्वास था । इसका एक 
कारण यह भी था कि जगपाल मरते समय कह गये थे कि शंकर 
पण्डित-जैसे महात्मा अपने गाँवमें और कोई नहीं है। इनकी भक्ति 
करना और इन्हें मुझसे बढ़कर समझना | कुशलपालको छोड़कर शेष 
तीनों भाई पिताके इन वचनोंको भूले नहीं थे। 
कुशलपालने एक जाल सोचा। उसने पिताके नामसे एक झूठा 
दस्तावेज बनाया और बड़ी खूबीसे उसपर जगपालके हस्ताक्षर भी 
बना लिये। पिताके हस्ताक्षरोंकी उसने ऐसी निपुणतासे नकल की 
कि देखनेवालोंमें किसीको भी यह सन्देह नहीं हो सकता था कि यह 
हस्ताक्षर जगपालका नहीं है। उस दस्तावेजमें पंद्रह लाखके सोनेमें 
तीन हिस्से कुशलपालको दिये गये थे और एक हिस्सेमें छोटे तीनों 

लड़कोंके लिये तीन भाग करनेकी बात थी। जगपालको सूर्यकी 
उपासना करनेसे एक नींवमें पंद्रह लाखका सोना मिला था। उसमेंसे 
दस लाख रुपयेसे सूर्यभगवान्‌का एक सुन्दर मन्दिर बनानेका उनका 
विचार था और पाँच लाख रुपये अपने घरके काममें लेनेका। परंतु 
इस मनोरथके पूरा होनेके पूर्व ही उनका देहान्त हो गया। पंद्रह 
लाखका सोना यों ही पड़ा रह गया। इन बातोंका शंकर पण्डितको 
पूरा पता था। चारों लड़के भी इसको जानते थे और कुशलपालको 
छोड़कर जगपालके शेष तीनों लड़के चाहते भी थे कि मन्दिर जल्दी 
बन जाय, परन्तु कुशलपाल टालता जाता था। एक दिन जब भाइयोंने 
बहुत जोर दिया तब कुशलपालने कहा--' भाई ! सच्ची बात तो यह 
है कि पिताजीका मरते समय विचार बदल गया था। उन्होंने मन्दिर 
बनवानेकी इच्छा छोड़कर सारा सोना मुझे देना चाहा था, परन्तु जब 
मैंने नहीं लिया और कहा कि या तो मन्दिर ही बने या मेरे भाइयोंको 
बराबर हिस्सा मिले--तब उन्होंने एक दस्तावेज मुझको लिख दिया 
था, वह मेरे पास है!' बड़े भाईकी इस बातको सुनकर उन्हें बड़ा 
आश्चर्य हुआ। वे भाईके स्वभावको जानते थे, इसलिये उन्हें पूरा 
विश्वास नहीं हुआ। उन्होंने दस्तावेज देखना चाहा। उसने लाकर 
दिखला दिया। तीनों भाइयोंने आश्चर्यचकित नेत्रोंसे उसे पढ़ा और 
पिताजीके हस्ताक्षर देखकर कहा कि पिताजी जो कुछ कर गये हैं 
उसमें हमलोगोंको कुछ भी कहना नहीं है। उनके हस्ताक्षर भी हम 
पहचानते हैं; परन्तु हमसे भी अधिक उनके पास रहनेवाले और 
उनके हस्ताक्षरोंको पहचाननेवाले हैं शंकर पण्डित | वे कह देंगे कि 
ये हस्ताक्षर पिताजीके हैं तो हम इस बातको मान लेंगे। 
भगवान्‌की इच्छा कुछ और ही थी । कुशलपालके मुँहसे निकल 
गया “शंकर पण्डितके सामने ही तो दस्तावेजपर पिताजीने हस्ताक्षर 
किये थे, वे कहेंगे क्यों नहीं ?' हाँ, हाँ तब फिर बात ही क्या है, उसी 

समय दस्तावेजके अनुसार आप अपने हिस्सेका सोना ले लीजियेगा।' 
तीनों भाइयोंने कहा! 

कुशलपालके मुँहसे बात निकल तो गयी, परन्तु अब उसे बड़ी 
चिन्ता लगी। उसने सोचा, ब्राह्मण बड़ा जिद्दी और निलभी है। 
उसने न कहा तो मेरी बात भी जायगी और आगे बढ़नेपर सोना भी 
शायद मुझे न मिले।' चोरके चित्तमें तो डर रहा ही करता है। 
कुशलपाल एक बार काँप गया। फिर विचार किया, है कौन-सी 
बात ! सोनेकी मारसे देवताओंके दिमाग भी दुरुस्त हो जाते हैं, फिर 
इस मामूली ब्राह्मणकी तो बात ही कया है। 'पूरी जाती देखिके बुध 
आधी ही लेय “-जहाँ पूरी रोटी जाती हो, वहाँ बुद्धिमान्‌ आधी ही 
ले लेते हैं | ब्राह्मणके सामने सोनेका ढेर लगा दूँगा फिर देखूँगा, कैसे 
वह 'नहीं' कहता है। इसपर भी नहीं मानेगा, तो मेरे शरीरका बल 
तो कहीं चला नहीं गया है । बच्चूको ऐसा मोहनभोग खिलाऊँगा कि 
वह तो क्या उसके पुरखे मेरे मनकी करने लगेंगे। इस कुविचारसे 
कुशलपालको एक बार साहस हो आया | उसने कहा--' अच्छी बात 
है, कल पण्डितजीको बुलाकर पूछ लेंगे।' 

कुशलपाल घर लौट आया, पर उसे चैन कहाँ ? वह कुछ खा- 
पीकर शंकर पण्डितके घर गया और बड़ी नम्रतासे दण्डबत्‌ करके 
उनके चरणोंमें बैठकर कहने लगा--' पण्डितजी ! आज एक कामसे 
आपको कष्ट देने आया हूँ। आप तो मेरे लिये पिताजीके तुल्य हैं। 
आपको कष्ट न देता, परन्तु काम ऐसा ही था, इसीलिये निवेदन 
करनेको आना पड़ा | आपको मालूम होगा, पिताजीको पंद्रह लाखका 
सोना मिला था-- 

“हाँ, हाँ मालूम क्‍यों नहीं है, उसमेंसे दस लाखसे तो वे मन्दिर 
बनानेवाले थे। उनका स्वर्गवास हो गया तो क्‍या है, आपलोग हैं ही, 
मन्दिर बनवा दीजिये ! मैं अच्छी साइत देख दूँगा।'-- 


भक्त शंकर पण्डित ५१ 


शंकर पण्डितने बीचमें ही बात काटकर कहा। 

कुशलपाल बोला--' मन्दिरकी बात तो सही है, पहले ऐसी ही 
बात थी, परन्तु पीछे पिताजीका विचार पलट गया था। मेरे मना 
करते-करते उन्होंने यह दस्तावेज लिख दिया था, उसे आप पढ़िये !' 
यों कहकर कुशलपालने दस्तावेज पण्डितजीके सामने डाल दिया। 
पण्डितजीने तिरछी नजरसे कुशलपालके चेहरेकी ओर देखकर दस्तावेज 
उठा लिया और बड़े गौरसे पढ़कर बोले--' कुशलपालजी ! हस्ताक्षर 


तो उनके-से ही हैं, परन्तु निश्चय ही यह दस्तावेज जाली है। किसी 
धूर्तने उनके हस्ताक्षर बना लिये हैं।' 


“शिव ! शिव ! पण्डितजी |! आप यह क्या कह गये ! वह धूर्त तो 
फिर मैं ही हुआ। क्योंकि दस्तावेज लिखा हुआ है मेरे हाथका और 
है भी मेरे ही पास तथा सौभाग्य या दुर्भाग्यवश इसमें धनका अधिक 
हिस्सा भी मुझको ही दिया गया है।' 

“आप ही होंगे | मुझे तो कुछ पता नहीं । अन्तर्यामी सब जानते हैं।' 

“तब तो वह आप ही अन्तर्यामी हो गये | मैंने समझा था पण्डितजी 
ठीकसे बातें करेंगे, सचाईका आदर करेंगे, पर आप तो मुझको ही 
जालसाज बताने लगे।' 

“मैंने तो आपको जालसाज नहीं कहा, परन्तु आपका पाप 
अपने-आप ही आपके मुँहसे बोल रहा है । ठाकुर साहेब ! परमात्माका 
डर रखिये। धन साथ नहीं जायगा। मनुष्य मोहवश धनमें सुखकी 
कल्पना कर उसके लिये अन्याय और असत्यका आश्रय लेता है, 
अन्तमें धन यहीं-का-यहीं रह जाता है। जैसे आपके पिता सब यहीं 
छोड़ गये, वैसे ही आप भी सब कुछ छोड़कर मर जायूँगे। एक कौड़ी 
भी आपके साथ नहीं जायगी | जीवनभर ज़लेंगे और मरनेपर अनन्त 

नरकोंकी आगमें जलना पड़ेगा। फिर क्यों थोड़े जीनेके लिये इतना 
बड़ा पाप पल्‍ले बाँधते हैं ?' 

“पण्डितजी ! यह तो आप ठीक ही कहते हैं, पिताजी मर गये, 
मुझको भी मरना है। इस बातको मैं भी समझता हूँ। पर आप मुझको 
झूठा समझते हैं, यह आपकी भूल है। सचमुच ही पिताजी दस्तावेज 
करके हमको तीन हिस्सेका सोना दे गये हैं। आप नाराज न हों तो 
मेरी एक सुनिये। आप यदि एक बातमें मेरी सहायता करें तो मैं भी 
आपकी सेवासे नहीं चूकूँगा। मैं ऐसा कृतघ्न नहीं हूँ जो आपके 
गुणोंको भूल जाऊँ। सोनेका आधा हिस्सा आपका होगा। फिर आप 
उससे भगवान्‌की यथेष्ट सेवा कीजिये और अपने बाल-बच्चोंको 
सदाके लिये सुखी बना दीजिये !' 

“ठाकुर साहेब! अब आप सीमासे बाहर जा रहे हैं। मुझे सोनेका 
लोभ दिखाकर अपने पापमें शामिल करना चाहते हैं। ( कुछ उत्तेजित 
होकर) क्या तुम मुझसे यह कहलाना चाहते हो कि तुम्हारा दस्तावेज 
सच्चा है? यह हर्गिज नहीं होगा। मुझे धन प्यारा नहीं है, धर्म प्यारा 
है। मेरे ठाकुर॒जी चोरीके धनकी सेवा स्वीकार नहीं करते। बाल- 
बच्चोंको सुख उनकी गाढ़ी कमाईके पैसेसे होगा, पापके सोनेसे 
नहीं । इससे तो बुद्धि बिगड़ेगी जो न मालूम कितने भयानक दु:खोंका 
कारण बनेगी। मुझे यह सोना नहीं चाहिये। अब फिर ऐसी बात 
मुँहसे मत निकालना, नहीं तो परिणाम बहुत बुरा होगा।' 

“जमाना ही बुरा है, होम करते हाथ जलता है। भिखारी ब्राह्मणका 
अभिमान तो देखो, सोनेसे मानो इनको बड़ी घृणा है। मुझे परिणामका 
डर दिखाते हैं !' कुशलपालने झल्लाकर कहा। 

“कुशलपाल ! मैं भिखारी हूँ, पर तुम्हारी तरह बेईमान नहीं हूँ। 
मेरे घरमें सोना नहीं है, पर मैंने सोनेके लिये ईमान कभी नहीं खोया। 
मैं फिर भी कहता हूँ तुम कुछ तो भगवानसे डरो। भैया! बहुत हो 
गया। अब अपने घर जाओ और इस पापमय विचारको छोड़ दो !' 

'शंकर पण्डित! अब मैं समझ गया, सीधी अँगुलीसे घी नहीं 

निकलेगा | पिताजीने तुम्हें बहुत सिर चढ़ा दिया था, उसीका यह नतीजा 
है। खैर, मैं तो जाता हूँ; परंतु याद रखना, मेरा नाम कुशलपाल है।' 

' भाई ! इतना गर्व क्‍यों करते हो? मेरा तुम क्या बिगाड़ोगे ? 
तुम्हारा क्रोध तुम्हारे ही लिये घातक होगा। भगवान्‌के राज्यमें अन्याय 
नहीं हो सकता, सब अपना-अपना कर्मफल भोगते हैं। मैं यदि निरपराध 
हूँ तो तुम मेरा बाल भी बाँका नहीं कर सकते। मेरे 'कोसलपाल' 
भगवान्‌ श्रीरघुनाथजीके सामने तुम-जैसे क्षुद्र कुशलपाल किस गिनतीमें 
हैं ? मेरा विश्वास है वे नित्य मेरी सहायता करते हैं, सदा मेरे साथ 
रहते हैं। वे मुझे अवश्य बचायेंगे। यदि मेरे किसी पूर्वकर्मका भोग 
तुम्हारे हाथ भोगा जायगा तो उसमें भी मेरा मंगल ही होगा !' 

“अच्छा देखा जायगा! मैं जाता हूँ।' 

“जाओ, भाई ! ईश्वर तुम्हारा भला करे, तुम्हें सुबुद्धि दे।' 

मैं तुम्हारे ईश्वरसे भलाई और सुबुद्धिकी आशा नहीं रखता। 
अपनी भलाई मैं आप ही अपनी बुद्धिसे कर सकता हूँ। तुम्हारे- 
जैसोंके आशीर्वादकी मुझे आवश्यकता नहीं है। तुम अपने ही लिये 
अपने भगवानूसे प्रार्थना करो । इतना कहकर निराश होकर कुशलपाल 
वहाँसे चला गया । उसके मनमें शंकर पण्डितसे बदला लेनेकी आग 
जल उठी | पापसे पाप पैदा होता है। उसने घर जाते ही एक तेज छूरा 
जेबमें डाल लिया और शंकरको मारनेकी घातमें फिरने लगा। प्रतिहिंसाके 
पापने उसकी बुद्धिका नाश करके उसको पागल-सा बना दिया। 

सन्ध्याका समय है। चारों ओर अँधेरा छाया है। कृष्णपक्षकी 
चतुर्थीका दिन है। सुनसान जंगलका रास्ता है। इधर-उधर सियार 
हुँआँ-हुँआँ कर रहे हैं| दूरसे कुत्तोंका भोंकना सुनायी देता है। शंकर 
पण्डित सदाकी तरह भगवान्‌के पवित्र नामोंका गान करते हुए 
निश्चिन्त मनसे शिवजीके मन्दिरसे घरको लौट रहे हैं। अचानक 
कुशलपालने उनका हाथ पकड़ लिया और छूरा छातीमें भोंककर वह 


भाग चला। शंकर पण्डितके हृदयसे खून बहने लगा और वे 'हा 
राम! हा रघुवर !' कहते हुए बेहोश होकर गिर पड़ें! 

दूसरे ही क्षण उन्होंने देखा, वे किसी बड़े ही सुरम्य दिव्य 
बगीचेमें हैं, पास ही सुन्दर जलका विशाल सरोवर है, जिसके चारों 
ओर नाना प्रकारके विचित्र और सुगन्धित पुष्प खिल रहे हैं। 
अनेकों दिव्य पक्षी अपनी सुन्दर स्वर्गीय भाषामें गा रहे हैं। चारों 
ओर अनोखा प्रकाश छाया है। विशाल पीपलका एक सुहावना वृक्ष 
है।उसीके पास एक मनोहर सिंहासनपर भगवान्‌ श्रीराम जनकनन्दिनी 
श्रीसीताजीसहित अपने दिव्य वस्त्रालंकारोंसे विभूषित विराजमान 
हैं। श्रीभगवान्‌की मनोहर छबि देखते ही बनती है। श्रीलक्ष्मण 
और भरत चँवर डुला रहे हैं। शत्रुघ्न हाथमें जलकी झारी लिये खड़े 
हैं। हनुमानजी भगवान्‌के चरण दबा रहे हैं। सामने दोनों ओर 
भक्तोंकी और संतोंकी सुन्दर पंक्तियाँ हैं, सभी बड़े सुन्दर स्वरोंमें 
भगवान्‌ श्रीरघुनाथजीका स्तवन कर रहे हैं । शंकर पण्डित इस मनोहर 
और दुर्लभ दृश्यकों देखकर कृतकृत्य हो गये । उनके हृदयका घाव 
तो कभी छूमंतर हो गया था। वे कभी भगवान्‌के चरणोंकी ओर 
निहारते और कभी मनोहर मुखचन्द्रकी झाँकी करते। स्तवन 
समाप्त होनेपर शंकर पण्डित प्रेमविहल और आनन्दमग्न होकर 
भगवान्‌के चरणोंमें लोट गये । वे उस समय जिस परमानन्दके समुद्रमें 
निमग्न हो रहे थे। उसका वर्णन वाणीसे नहीं हो सकता | भगवान्‌का 
इशारा पाकर हनुमानूजीने उन्हें उठाया, वे उठते ही मारुतिकी छातीसे 
चिपट गये। उनकी आँखोंसे आनन्दके आँसुओंकी धारा बह रही 
थी, शरीर पुलकित था। आनन्द हृदयमें समा नहीं रहा था। भगवान्‌ने 
कहा--' भक्त शंकर ! मैं तुम्हारी सेवासे बहुत प्रसन्न हूँ। तुम्हारे जैसे 
दम्भहीन, सरलहृदय, निर्लोभी और बिना किसी दिखावेके 
चुपचाप मेरी निष्काम सेवा करनेवाले सच्चे विरक्त भक्त मुझे परम 

202९४: 5558:05727% अभी कुछ समयतक पृथ्वीपर 
ध्य बजे रहो। शीघ्र ही तुम मेरे धाममें आकर 

शंकर पण्डित भगवान्‌की मधुर वाणी सुनकर निहाल हो गये, 
परन्तु भगवान्‌कों छोड़नेकी बात उनके मन नहीं रुची। पर प्रेम- 
मुग्धताके कारण वाणी बंद थी, वे कुछ भी बोल नहीं सके। हाँ, 
आँखोंके गरम-गरम आँसू अवश्य ही यह बतला रहे थे कि वे 
भगवान्‌के चरणोंको छोड़ना नहीं चाहते ! 

भगवान्‌ने फिर कहा--' तुम चिन्ता न करो, मेरा आदेश मानकर 
जगतूका कल्याण करो ।' भगवान्‌के इतना कहते ही वह सारा दृश्य 
आँखोंके सामनेसे हट गया। शंकर पण्डितने अपनेको उसी सुनसान 
जंगलमें पड़े पाया, परंतु वे अब होशमें थे और उनका घाव बिलकुल 
अच्छा हो चुका था। भगवान्‌की दयापर मुग्ध हुए शंकर पण्डित उठे 
और उस महान्‌ दुर्लभ दृश्यका मधुर स्मरण करते हुए घरकी ओर 
चले। थोड़ी ही दूर चले थे कि उन्होंने कुशलपालको जमीनपर पड़े 
देखा, उसके मुँहसे खून बह रहा था। चाँदके उजियालेमें उसकी यह 
दुर्दशा देखकर शंकर पण्डितके मनमें बहुत दुःख हुआ। शंकरने 
उसको उठाया और पासके कुएँसे जल लाकर उसका खून धोया 
और धीरे-धीरे उसे होश कराया। कुशलपाल शंकर पण्डितको 
देखकर एक बार तो डरा, परंतु पीछे वह आनन्दमें भर गया। वह 
चरणोंमें गिर पड़ा और बोला--'पण्डितजी ! मैं बड़ा ही नीच 
अभागा हूँ, जीवनभर मैंने पाप किये, सब धन फूँक दिया; अन्तमें 
धनके अभावमें मेरी नीच मति हो गयी । मैंने झूठा दस्तावेज बनाया, 
लोभवश उसपर पिताजीके जाली हस्ताक्षर बनाये और फिर 
भाइयोंसे कहा कि पण्डितजीके सामने ही पिताजीने हस्ताक्षर किये 
थे। मेरे साधु-स्वभावके तीनों भाइयोंने इसपर विश्वास करके कहा 

कि पण्डितजी कह देंगे तो हम आपको तीन हिस्सेका सोना दे देंगे। 
मैं इसी उद्देश्स्से आपके पास गया था और लोभ दिखाकर डरा- 
धमकाकर आपसे झूठी गवाही दिलवाना चाहता था। परंतु आप 
शुद्धान्तःकरण होनेसे मेरी जालसाजी पहलेसे ही जान गये। आपने 
दया करके मुझको समझाया, परंतु मैं पापबुद्धि उलटा आपपर 
क्रोधित होकर चला गया। फिर तो मैंने जो नीच कर्म किया, वह 
आप जानते ही हैं। मैं आपको छूरा मारकर भागा तुरंत ही मुझे ऐसा 
दिखायी दिया, मेरे पीछे दो बड़े भयंकर पुरुष आ रहे हैं; मैं डर गया। 
उन्होंने मुझे पकड़ लिया और कहा, 'नराधम ! तुझको हम अभी मार 
डालते और सीधे नरकोंमें पहुँचाते, परंतु क्षमाशील शंकर पण्डित 
बड़े ही भक्त हैं, वे हृदयसे तेरा कल्याण चाहते हैं, तू उनके 
आशीर्वादसे सुरक्षित है। हमलोग उनके विपरीत कुछ कर नहीं 
सकते, इसीलिये तुझे थोड़ा-सा ही दण्ड देकर छोड़ देते हैं। 
खबरदार ! अब तू द्वेष और लोभको छोड़कर पवित्र हो जा। नहीं तो 
आगे बड़ी दुर्दशा होगी।” इतना कहकर उनमेंसे एकने बड़े जोरसे मेरे 
सिरमें एक घूँसा जमा दिया। उस समय मुझे जो भयानक पीड़ा हुई 
उसे मैं ही जानता हूँ। परंतु उन्होंने ऐसा करके मुझपर बड़ी ही कृपा 
की। उस मारसे मेरा मन शुद्ध हो गया। मैं अपने कियेपर पश्चात्ताप 
करने लगा। मुझे अपने भाइयोंसे बेईमानी करनेका, सूर्यमन्दिरका 
धन हड़पनेकी इच्छा करनेका तो दुःख था ही, सबसे बड़ा दुःख मुझे 
आपको मारनेका था। मैंने समझा था कि आपके प्राण बचे नहीं हैं। 
मैं इसी अनुतापकी आगसे जलता-जलता उस घोर पीड़ाको सहता 
रहा। पिताजीके समय लड़कपनमें सुनी हुई एक कथा मुझे याद आ 
गयी। एक बार भगवान्‌ने अपने पार्षदोंसे कहा कि-- 

जो मेरी पूजा करता है परंतु मेरे भक्तका अपराध करता है वह 
मानो मेरे पैरोंको पूजता हुआ मेरे गलेपर छुरी चलाता है। ऐसे 

पुजारीको घोर नरक-यन्त्रणा भोगनी पड़ती है।* इसके बाद ही मेरे 
मुँहसे खून बहने लगा और मैं बेहोश हो गया। बेहोशीमें मैंने जो-जो 
भयानक दृश्य देखे, लोभी, दम्भी, दुराचारी, हिंसक और भत्तद्वेषियोंकी 
जैसी-जैसी भयानक दुर्दशाएँ देखीं तथा स्वयं भी जो घोर यन्त्रणाएँ 
सहीं, उनको याद करके अब भी मेरा कलेजा काँप रहा है। परंतु यह 
सब देखकर और सहकर मैं पवित्र हो गया। मैं अब आपकी कृपासे 
होशमें हूँ और मेरी सारी पीड़ा मिट गयी है। आपकी कृपासे 
भगवान्‌का यह परम अनुग्रह मुझे प्राप्त हुआ। अभी आपको स्वस्थ 
देखकर तो मेरे हृदयमें आनन्द समा नहीं रहा है, बतलाइये, आपके 
प्राण कैसे बचे ?! 
कुशलपालकी करुण कहानी सुनकर शंकर पण्डित आनन्दमग्न 

हो गये। भगवान्‌की दया देखकर उनका हृदय कृतज्ञतासे भर गया। 
उन्होंने सोचा, भगवान्‌ कब किसपर किस तरह दया करते हैं, यह 
कोई नहीं जान सकता। इस बेचारे कुशलपालकी दुर्बुद्धिकों दयामय 
भगवानने क्षणोंमें ही कैसे हर लिया। दुःखकी बात तो इतनी ही कि 
मेरे कारण इसको इतनी पीड़ा सहनी पड़ी। यों सोचते हुए शंकर 
पण्डितने कहा--' भाई कुशलपाल ! मेरे अपराधको क्षमा करना, मेरे 
कारण तुम्हें बड़ी साँसत सहनी पड़ी। अब तुम्हारा हृदय पवित्र हो 
गया, यह भगवानने तुमपर बड़ी कृपा की। मैं तो तुम्हारा बड़ा ही 
उपकार मानता हूँ। तुम मुझे छूरेसे नहीं मारते तो मैंने जो भगवान्‌की 


* इसी आशयका सूरदासजीका एक पद है-- 
श्रीपति दुखित भगत अपराधें। 
संतन द्वेष द्रोहिता करके आरति सहित जो मोहि अराधें॥ 
सुनो सकल बैकुंठ निवासी, साँची कहौं जिन मानो खेंदें। 
तिनपर कृपा करूँ मैं केहि बिधि पूजत पाँव, कंठको छेठें॥ 
जन सों बैर प्रीति मोसों करिं मेरो नाम निरंतर लेैहैं। 
सूरदास भगवंत बदत यों, मोहिं भज्जें पर जमपुर जैहेँ ॥ 

झाँकीका अपार आनन्द प्राप्त किया है, वह नहीं प्राप्त कर सकता। 
तुम ही मुझे भगवानके धामका दर्शन करानेमें प्रधान कारण हो मैं 
तुम्हारे इस उपकारका बदला कैसे चुकाऊँ।' इतना कहकर शंकर 
पण्डित गद्गद होकर रोने लगे। कुशलपाल पुनः चरणोंमें गिर पड़ा 
और उनकी चरण-धूलिको मस्तकपर चढ़ाकर बोला-भगवन्‌! 
आप धन्य हैं। मैं ऐसे हृदयवान्‌ पुरुषके चरणोंमें पड़ा हूँ, इसलिये मैं 
भी आज धन्य हो गया। पर आप मुझ पामससे क्षमा चाहते हैं और 
मेरा उपकार मानते हैं, यह आपकी तो परम साधुता है; परंतु मैं नीच 
इन शब्दोंको सुन रहा हूँ ,यह मेरी कितनी अधमता है। पृथ्वी भी नहीं 
फट जाती कि मैं उसमें समा जाता। मुझपर वज्रपात क्यों नहीं हो 
जाता। भगवन्‌! मैं महापापी नीच नारकी जीव हूँ। आप कृपाकर मुझे 
अपनाइये, अपना शिष्य बनाइये ।' यों कहकर कुशलपाल बड़े जोर- 
जोरसे पुकार-पुकारकर रोने लगा। सच्चे पश्चात्ताप, भगवत्कृपा 
और संतकी शुभ भावनासे उसका अन्त:करण परम शुद्ध हो गया! 

शंकर पण्डितने उसे उठाकर हृदयसे लगा लिया और सच्चा 
अधिकारी जानकर उसे भगवान्‌ रामका षडक्षर ( ३» रां रामाय 
नम: ) मन्त्र देकर कृतार्थ किया। कहना नहीं होगा कि उसी क्षणसे 
कुशलपालका जीवन ही पलट गया। उसने सारा धन भाइयोंको दे 
दिया, अपने उससे कुछ भी सम्पर्क नहीं रखा। भाइयों ने पिताजीके 
इच्छानुसार दस लाखके सोनेसे मन्दिर बनवा दिया और शेष पाँच 
लाख और अनन्‍्तमें शंकर पण्डितसहित वह भगवान्‌के परमधाम-- 
साकेतलोकमें पहुँचकर कृतार्थ हो गया। 


बोलो भक्त और उनके भगवान्‌की जय! 

भगवान्‌के सच्चे विश्वासी भक्त प्रेमपूर्वक निरन्तर भजन करते 
हैं; परंतु भजनके बदलेमें कुछ भी चाहते नहीं। संसारके सुख- 
दुःखोंकी नह उन्हें परवा ही नहीं होती, स्वर्गसुखको भी बे तुच्छ 
समझते हैं। यहाँतककी मोक्ष और साक्षात्‌ भगवत्प्राप्तिका लोभ भी 
उन्हें भजनसे नहीं डिगा सकता। वे भजन करते हैं; क्‍यों करते हैं ? 
इसका उनके पास जवाब नहीं होता; परंतु यह निश्चित है कि भजन 
किये बिना उनसे क्षणभर भी नहीं रहा जाता। उनके लिये भजनका 
त्याग उतना ही असाध्य है, जितना जीवनके लिये प्राणोंका | वस्तुतः 
यह उदाहरण भी भक्तके द्वारा होनेवाले भजनकी तुलना नहीं कर 
सकता। यह तो समझनेके लिये एक संकेतमात्र है। जो लोग 
सांसारिक भोग-सुखोंकी प्राप्तिमें भजनका सुफल होना समझते हैं 
और इसीमें भगवत्कृपा मानते हैं, तथा सांसारिक विपत्तियों और 
कष्टोंमें भगवान्‌को भूल जाते हैं, कोसते हैं, उनकी अकृपा मानते हैं 
और कहीं-कहीं तो भगवान्‌की दया तथा उनके अस्तित्वपर सन्देह 
करने लगते हैं, वे वस्तुतः बड़े ही दयनीय हैं, ऐसे लोग भजनके प्रेमी 
भक्त नहीं हैं, ये तो लेन-देन करनेवाले व्यापारी--उनमें भी 
अविश्वासीमात्र हैं। हमारे भक्तराज श्रीप्रतापरायजी उपर्युक्त प्रकारके 
एक महान्‌ विश्वासी भक्त थे। युवावस्थाके कुछ कालको छोड़कर 
इनके जीवनका मध्यकाल सांसारिक दृष्टिसे दुःख-सागरमें ही 
डूबते-उतराते बीता; परंतु ये सदा ही अपने आनन्दमें मग्न रहे। 
किसी भी दुःखकी ताकत नहीं हुई कि वह इनके दिलपर कुछ भी 
असर डाल सके ? 
भक्त प्रतापरायजी क्षत्रिय थे । इनके पूर्वज बहुत समयसे बंगालमें 
जा बसे थे। इनकी भाषा, वेश तथा चाल-चलनमें काफी बंगालीपन 

आ गया था, परंतु खान-पान शुद्ध था। श्रीगोपालजीको भक्ति तो 
इनकी मानो बपौती थी। चारों ओर आमिषभोजी शक्ति-उपासकोंसे 
घिरे रहनेपर भी इनके परिवारमें वैष्णतताका मानो अखण्ड एकछत्र 
साम्राज्य था। पश्चिम बंगालके हरसोला नामक गाँवमें ये रहते थे। 
इनके पिताका नाम भानुराय और माताका नाम कुसुमी था। दोनों 
बड़े ही धार्मिक और भक्त थे। इनके पास जमीन थी और उसमें 
काफी अनाज होता था। पशुधन भी पर्याप्त था, कुछ महाजनीका 
काम करते थे। उचित ब्याजपर आस-पासके गाँववालोंको रुपये 
दिया करते थे। अपनी स्थितिमें ये मस्त थे। घरकी आवश्यकताके 
अनुसार इनको किसी बातकी कमी नहीं थी। प्रतापराय इस 
भाग्यवान्‌ दम्पतिके एकमात्र लाड़िले पुत्र थे। माता-पिता ही 
संतानके सबसे पहले गुरु होते हैं। बच्चोंका दुलार तो अवश्य ही 
करना चाहिये, परंतु ऐसा नहीं करना चाहिये, जिससे उनमें बुरी 
आदत पड़े और आगे चलकर उसका बुरा फल उन्हें भोगना पड़े। 
प्रतापरायके माता-पिता इस विषयमें बड़े सावधान थे। दो बहिनोंके 
बीचमें प्रताप एक ही लड़के थे | माता-पिताके हृदयके परम धन थे; 
परंतु उन्होंने उनमें एक भी बुरी आदत न पड़ने दी। माता-पिताके 
शिक्षाके प्रभावसे वे सबेरे उठते, भगवान्‌का स्मरण करते, माता- 
पिताके चरणोंमें प्रणाम करते, नहा-धोकर तुलसीका पौधा सींचते, 
घरमें ठाकुरजीके दर्शन करते, कुछ जाप करते, तब सबेरेका ब्यालू 
करते। सबसे मीठा और विनयके साथ बोलते, हठ नहीं करते, 
माता-पिताके सामने कभी नहीं बोलते। प्रताप जैसे देखनेमें सुन्दर 
थे, वैसे ही बल्कि उससे कहीं अधिक हृदयसे और बर्तावमें सुन्दर 
थे। उनसे जो एक बार बात कर लेता, वही मुग्ध हो जाता। माता- 
पिताने प्रतापमें कष्ट सहनेकी भी आदत डाली थी। धूप-वर्षा 
सहना, जाड़ेमें बिना कपड़ेके रह जाना, हाथसे सब काम कर लेना, 

बहितोंसे ईर्ष्या न करना, कपड़े-गहनेके लिये कभी न ललचाना 
बहुत सादे और मोटे कपड़े पहननेमें आनन्द मानना, जीभके स्वाद 
और शरीरकी सजावटसे घृणा करना, शौकीनी बिलकुल न जानना 
और किसी भी कामके करनेमें न लजाना उनके खास गुण थे। वे 
कोई भी चीज अकेले न खाते। पहले अपने बहिनोंको देते, तब 
खाते। बहिनें भी उनसे बहुत प्यार करतीं | इस प्रकार प्रतापरायका 
लड़कपन माता-पिताकी देख-रेखमें बहुत ही आनन्दसे बीता। 
प्रतापपायकी बड़ी बहिनका नाम लक्ष्मी था और छोटीका 
माधवी। लक्ष्मीका विवाह तो पहले ही कर दिया गया था। 
प्रतापगायका विवाह तेरह सालकी उम्रमें और माधवीका ग्यारह 
सालकी उम्रमें कर दिया गया। दोनोंके विवाह पाँच-सात दिनोंके 
अन्तरसे एक ही साथ हुए प्रतापरायके विवाहके बाद दस सालतक 
भानुराय जीवित रहे। इस बीचमें घरका सब काम प्रतापराय करने 
लगे। प्रतापरायके एक पुत्र भी हो गया। प्रतापराय जब तेईस वर्षके 
हुए तब पिता भानुरायका देहान्त हो गया। पिताकी मृत्युसे यद्यपि 
प्रतापपायके सिरका छत्र ही टूट गया, परंतु उनकी विलक्षण 
विषयविरक्ति तथा भक्तिनिष्ठाने उनको दुःखी नहीं होने दिया। 
उन्होंने सोचा-- 

'संसारमें स्थिर क्या है, जो जन्मा उसकी मृत्यु अवश्यम्भावी है। 
संसारके सभी संयोग वियोगको साथ लिये आते हैं। आत्मा अमर है, 
कभी मरता नहीं और अनित्य तथा क्षणभंगुर शरीर स्थायी रहता 
नहीं। फिर चिन्ता किस बातकी ? पिताजी भगवान्‌के भक्त थे। 
भ्रगवान्‌का नाम-जप करते-करते पिताजीने इतनी आसानीसे शरीर 
छोड़ दिया मानो अंगसे सूखे फूलोंकी माला उतार दी हो । उन्हें कोई 
कष्ट हुआ ही नहीं। मरनेमें कष्ट तो उनको होता है, जिनका मन 
भोगोंमें फँसा होता है, जो भगवान्‌के दयापूर्ण विधानमें विश्वास नहीं 

करते तथा जो देहको ही आत्मा मानते हैं। पिताजी तो भगवान्‌के 
अत्यन्त विश्वासी भक्त थे तथा आत्मनिष्ठ थे | उन्हें मरणक्लेश क्यों 
होने लगा? वे भगवान्‌के धाममें पधारे हैं, इससे उन्हें बड़ा आनन्द 
प्राप्त हुआ होगा। उनके इस आनन्दसे स्वार्थवश द्वेष करके मैं क्‍यों 
अपनी नीचता प्रकट करूँ ?! 

इस प्रकारके विचारोंसे प्रतापरायने पितृ-वियोगके महान्‌ दुःखको 
सहज ही सह लिया। अब घर-परिवारका सारा भार प्रतापरायपर आ 
पड़ा। वे घरका सब काम करते थे, परंतु जैसे भोगासक्त विषयी 
मनुष्यका चित्त निरन्तर निष्कपट-भावसे विषयोंमें लगा रहता है, 
वैसी ही उनका चित्त सदा-सर्वदा श्रीभगवान्‌के स्वरूपचिन्तनमें 
लगा रहता था। वे चम्पाके बगीचेमें चंचरीककी तरह निर्लिप्त- 
भावसे सब काम करते थे। कुछ समय बाद माता कुसुमीका देहान्त 
हो गया। दिन-रात माताकी सेवामें लगे रहनेवाले प्रतापरायने 
मंगलमय भगवान्‌का विधान मानकर मातृ-वियोगके कष्टको भी 
सहर्ष सहन कर लिया। अब उनके जीवनमें नित्य नये-नये संकट 
आने लगे। मानो भगवान्‌ उनकी विशुद्ध भक्तिकी बड़ी कड़ी परीक्षा 
ले रहे हों | परंतु जैसे सोना तपाये जानेपर और भी खरा हो जाता है, 
बैसे ही कष्टोंसे तप-तपकर उनका भक्तिरूपी स्वर्ण अधिकाधिक 
निर्मल, उज्ज्वल और महान्‌ उच्च श्रेणीका होने लगा। 

कुछ वर्षों बाद प्रतापरायके एकमात्र पुत्र दीनबन्धुरायका भी 
बारह वर्षकी उम्रमें देहान्त हो गया। पुत्रकी मृत्युके समय प्रतापराय 
और उनकी पतिक्रता पत्नी मालतीने जिस धैर्य, भगवन्निष्ठा तथा 
कर्तव्यपरायणताका परिचय दिया, यह सर्वथा स्तुत्य है। दीनबन्धुको 
सान्निपातिक ज्वर हो गया। माता-पिताने यथासाध्य उसकी 
चिकित्सा करायी और भलीभाँति सेवा की। 

दोनों जने पुत्रकी चारपाईके पास बैठे उसे दिन-रात भगवन्नाम 

और भगवान्‌की लीला-कथा सुनाते तथा उसके मनमें संसारकी 
असारता एवं भगवान्‌की ही एकमात्र नित्य सत्ताका अनुभव 
करानेकी चेष्टा करते। दिन-रातकी हरिचर्चासे मरणासन्‍्न बालक 
दीनबन्धुका चित्त जगतूसे हट गया और वह एकमात्र श्रीभगवान्‌में 
लग गया। इसी अवस्थामें उसकी मृत्यु हो गयी | यही तो वास्तविक 
आत्मीयता और सच्ची सेवा है। इकलौता लड़का था, परंतु 
भगवद्विश्वासी प्रतापराय तथा मालतीने परस्पर विचार करके यही 
निश्चित किया कि “यह सब श्रीभगवान्‌की लीला है। भगवान्‌ने इसे 
दिया था, इसके द्वारा अपनी सेवा करानेके लिये, जबतक उनकी 
इच्छा रही इसके द्वारा सेवा करनेका सौभाग्य उन्होंने हमलोगोंको 
दिया। अब वे हमें दूसरी सेवामें नियुक्त करना चाहते हैं। इसमें 
चिन्ताकी कौन-सी बात है ? संसार तो उनकी लीलास्थली है। फिर 
मृत्यु है भी क्‍या वस्तु ! यह तो जीवन-नाटकका एक नैसर्गिक पर्दा 
है जिसके हुए बिना नाटककी शोभा ही नहीं होती। आत्मा मरता 
नहीं, शरीर रहता नहीं--मिलना-बिछुड़ना, सम्बन्ध होना और 
टूटना यह सब इस खेलके अंग हैं, फिर रोना किस बातका।' इस 
प्रकार निश्चय करके वे दोनों प्रसन्‍नताके साथ भगवान्‌के भजनमें 
लग गये | लोग उनकी इस स्थितिको देखकर चकित रह जाते। 
कुछ समय बाद उनकी छोटी बहिन माधवीके पति वलल्‍लभराय 
रोगशय्यापर पड़ गये । बड़ी बहिन लक्ष्मीको यह विश्वास था कि तेरे 
भाई प्रतापराय बड़े ही भक्त हैं, वे यदि भगवानूसे प्रार्थना कर देंगे तो 
वल्लभकी मृत्यु नहीं होगी। लक्ष्मीने भाईको इसके लिये अनुरोध 
किया। प्रतापराय निष्काम भक्त थे। वे जानते थे कि भगवान्‌की 
भक्ति करके बदलेमें कुछ चाहना भक्तिको बेचना है। जो लोग 
भक्तिके बदलेमें धन, पुत्र, मान, यश, जीवन आदि चाहते हैं, वे 
वस्तुत: भगवान्‌की तथा उनकी भक्तिकी महत्ता ही नहीं जानते। वे 

साध्य तो असलमें मानते हैं उन पुत्र-धनादि नश्वर वस्तुआंको और 
भगवान्‌को बनाते हैं उनकी प्राप्तिका साधन। ऐसी भक्ति वास्तवमें 
भगवान्‌की भक्ति नहीं है। यह तो उन विषयोंकी भक्ति है। क्योंकि 
उनका दर्जा भगवानसे भी ऊँचा मान रखा है। वे यह भी जानते थे कि 
शरीर नश्वर है और यहाँके सभी सम्बन्ध आरोपित हैं। इन आरोपित 
सम्बन्धवाले अपने तथा अपने आत्मीयोंके शरीरोंके लिये भगवान्‌से 
प्रार्थना करना मूर्खतामात्र है; परंतु वे बहिनके अनुरोधको टाल न 
सके। उन्होंने कहा--' अच्छी बात है, मैं कल भगवानूसे प्रार्थना 
करूँगा।' प्रतापरायकी इस बातसे लक्ष्मीको बहुत आश्वासन मिला। 
रातका लगभग तीसरा पहर था, बहनोईके बिस्तरके पास ही 
प्रतापराय बैठे थे। उन्हें तन्द्रागसी आ गयी। उन्होंने देखा--कमरा 
अपूर्व ज्योतिसे जगमगा उठा। भगवान्‌के दिव्य शरीरधारी चार 
पार्षद अत्यन्त सुन्दर विमान लेकर खड़े हैं और मुसकराते हुए कह 
रहे हैं-वल्लभ ! तुम बड़े पुण्यशील और भगवद्धक्त हो | पूर्व जन्ममें 
ही तुम भगवानके दिव्यधाममें पहुँच गये होते, परन्तु माधवीके साथ 
तुम वचनबद्ध थे, इसीसे तुम्हें एक जन्म और लेना पड़ा | माधवी भी 
परम साध्वी है। तुम्हारे देहत्यागके बाद यह भी सती होकर तुम्हारे 
ही साथ भगवान्‌के परमधाममें पहुँच जायगी। परंतु मालूम होता है 
प्रतापराय इस विधानको पलटना चाहते हैं। वे तुम्हारे जीवनके लिये 
भगवानूसे प्रार्थना करनेवाले हैं। यदि उन्होंने भगवान्‌से तुम्हारा 
जीवन माँगा तो भगवान्‌ उनकी प्रार्थना सुन लेंगे और तुम्हारा 
दिव्यधाम-गमन रुक जायगा। हमलोग तुम्हें लेने आये हैं, परंतु 
प्रतापरायकी चित्तवृत्ति देखकर रुके खड़े हैं। ' बोलो, बोलो तुम क्या 
कहते हो ?' वललभकी आत्माने कहा, 'भगवन्‌! मुझे अभी ले 
चलिये | अनन्तकालकी साध आज पूरी हो रही है, इसमें क्षणभरका 
भी विलम्ब क्यों हो ? प्रतापरायजी बड़े भक्त हैं, वे भला भगवान्‌के 

मंगलविधानके विरुद्ध अपनी कोई इच्छा क्‍यों करेंगे ?” आप शीघ्रता 
कीजिये। अब मैं पलभर भी इस देहके बन्धनमें नहीं रहना चाहता। 
इतनेमें ही प्रतापरायकी आँखें खुल गयीं, उन्होंने वल्लभके चेहरेकी 
ओर देखा। वल्लभ चेतनाहीन थे; परंतु उनके चेहरेपर तेज छिटक 
रहा था और ओठोंपर हँसी नाच रही थी। समीप बैठी माधवीको भी 
तन्द्रा आ गयी थी। वह चौंककर उठी। उसने एक बार वललभके 
मुखकी ओर देखा और प्रतापरायसे कहा, ' भैया ! मैंने एक बड़ा ही 
विचित्र स्वप्न देखा है। भगवान्‌के पार्षद पतिदेवको लेने आये हैं। 
मुझको उन्होंने वैकुण्ठधामका परम दिव्य आनन्द दिखलाया और 
कहा कि तुम भी साथ चलो। परंतु तुम्हारे भैया इसमें बाधक हो रहे 
हैं, उन्हें समझाओ। इतना कहकर वह फिर चेतनाहीन हो गयी। 
थोड़ी देरके बाद पुन: जगकर कहने लगी--' भैया ! मेरे स्वामी और 
मैं--हमलोग मरते नहीं हैं, हम तो दिव्य आनन्दधामकी यात्रा कर 
रहे हैं। तुम भेया ! इसमें बाधा क्‍यों देने लगे! हमारे सुखमें तो तुम्हें 
सुख ही होना चाहिये न।' माधवी स्वप्नका सारा हाल सुना गयी। 
सारा-का-सारा स्वप्न वही था जो प्रतापरायने देखा था। एक बात 
विशेष थी, माधवी स्वप्नमें वैकुण्धामकी यात्रा करके वहाँकी अपूर्व 
सुख-शोभा भी देख आयी थी। प्रतापराय चकित हो गये। उन्होंने 
मन-ही-मन कहा, 'अहा! मैं भगवान्‌के विधानके विरुद्ध अपनी 
इच्छा प्रकट करके कितनी मूर्खता करने जा रहा था। वे मंगलमय 
निरन्तर हमारा परम मंगल करनेमें लगे रहते हैं। हम अदूरदर्शी मनुष्य 
विषयासक्तिके कारण अपना परम मंगल नहीं देखते और नरकके 
कीड़ेकी भाँति विषयरूपी नरकमें ही पड़े रहना चाहते हैं। सर्वदर्शी 
सर्वान्तर्यामी सबके सहज कल्याणकामी भगवानूसे किस कल्याणके 
लिये प्रार्थना की जाय ? उनसे तो कुछ भी माँगना ही वास्तवमें ठगाना 
है। न मालूम वे हमारा कैसा और कितना कल्याण सोचते हैं। हम 

यदि कुछ भी माँगते हैं तो वहाँतक तो हमारी बुद्धिकी पहुँच होती 
नहीं; अज्ञानी रोगीके कुपथ्य चाहनेकी भाँति भ्रमवश हम कोई ऐसी 
चीज चाह बैठते हैं जो भगवानके सोचे हुए कल्याणसे बहुत ही नीची 
होती है; कहीं-कहीं तो उससे सर्वथा विपरीत वस्तु ही मांग लेते हैं। 
भगवान्‌ दयालु हैं, वे भजनके बदलेमें ऐसी कोई वस्तु हमें देते नहीं, 
जो हमारा अकल्याण करे; परंतु हमारा परम कल्याण रुक अवश्य 
जाता है। इसलिये भगवानूसे कुछ भी माँगना मूर्खताके सिवा और 
कुछ नहीं है।' 
बस, इसी समय वल्लभने एक बार आँखें खोलीं और सबके 
देखते-देखते उनका ब्रह्माण्ड फट गया । उसीके साथ मुखसे 3»का 
उच्चारण हुआ और प्राण निकल गये। माधवी पतिके साथ सती हो 
गयी। बहिन-बहनोईकी इस प्रकारकी मृत्यु देखकर प्रतापरायको 
बड़ी प्रसन्नता हुई। 
पहले कहा जा चुका है, प्रतापरायके यहाँ महाजनीका काम भी 
होता था। उनका यह कार्य भी एक प्रकारसे लोकसेवाका ही साधन 
था। लोकसेवाके निमित्तसे भगवत्सेवा तो प्रधान लक्ष्य था ही। 
आस-पासके गाँवमें किसीको रुपयेकी जरूरत होती तो वह अपनी 
कोई चीज लेकर इनके पास आता। इनके पास रुपये होते तो वह 
जितना माँगता, उतने ही देते। एक कोठरी थी, उसमें एक लोहेकी 
संदूक थी, उसमें वह अपने ही हाथों अपनी चीज रख जाता। जब 
रुपये वापस देने होते तो आकर अपनी चीज ले जाता और 
ब्याजसमेत रुपये दे जाता। प्रतापराय इस बातका खयाल अवश्य 
रखते कि ब्याजके नामपर किसीकी अधिक रकम तो उनके यहाँ 
नहीं आ गयी । अधिक होती तो वे लौटा देते | बहुत कम ब्याज लेते 
लोगोंको इनके इस व्यवहारसे बड़ी सुविधा थी। इनको भी कोई 
झंझट नहीं था। सिर्फ खातेमें रुपये नाम जमा करने पड़ते थे। सारा 

काम विश्वास और ईमानदारीपर चलता था। प्रतापरायके दादाके 
समयसे इसी प्रकार काम होता आता था। 

होनहारकी बात थी। कुछ लोगोंके मनमें बेईमानी पैदा हुई। 
प्रतापरायसे अकारण डाह रखनेवालोंने भी साथ दिया। उन्होंने 
षड़्यन्त्र रचकर इनके विश्वास और सत्यप्रियतासे अनुचित लाभ 
उठाना और इन्हें अपमानित करना चाहा। चार षड़्यन्त्रकारियोंने 
समय-समयपर अलग-अलग आकर इनसे रुपये उधार लिये। 
रुपयेके बदलेमें एक आदमी एक डिब्बा रख गया। तीन आदमी 
तीन थैलियाँ रख गये | डिब्बेवालेने कहा, इसमें बेशकीमती गहने हैं 
और थैलीवालोंने कहा, इसमें सोना-चाँदी है। प्रतापरायने सदाकी 
भाँति कह दिया--'जो कुछ हो रख दीजिये।' जब रुपये देने आवें 
तो अपना देखकर ले जाइयेगा। वे लोग चले गये। कुछ समय बाद 
डिब्बेवालेने आकर रुपये देकर कहा--'ये रुपये और ब्याज 
लीजिये, मैं अपना गहनेका डिब्बा ले जाता हूँ।' प्रतापरायने रुपये 
लेकर जमा कर लिये और कहा--' ले जाइये ।' उसने जाकर डिब्बा 
निकाला और उसे प्रतापरायके सामने लाकर खोला। खोलते ही 
बोला-- गजब हो गया, मैंने तो तुमको भला आदमी और ईमानदार 
समझ रखा था, तुम तो बड़े बेईमान और नीच निकले। मेरा गहना 
निकालकर बदलेमें कंकड़ भर दिये हैं। वाह! इसीलिये भगवान्‌के 
भक्त बने फिरते हो और सत्यकी मूर्ति बने रहते हो। पाखण्डी 
कहींके |! लाओ, मेरा गहना दो, नहीं तो वह मजा चखाऊँगा कि कई 
दिन याद रखोगे |” प्रतापगाय उसकी बात सुनकर सहम गये और 
बड़ी शान्तिसे नम्नतापूर्वक बोले, ' भाई! मैंने तो तुम्हारे डिब्बेको 
छुआतक नहीं । तुम जैसे रख गये थे, वैसे ही पड़ा है। उसने कहा, तब 
तो मैं ही कंकड़ भरकर रख गया था, तुम तो राजा हरिश्चन्द्र ठहरे; 
अरे भले आदमी ! अब तुम्हारी कलई खुल गयी है, पापका घड़ा 

आखिर तो फूटता ही। खैर, अब भी चुपकेसे मेरा गहना ला दोतो 


बच सकते हो ।' प्रतापरायने गहना लिया ही नहीं था, ला कहाँसे 


देते ? इधर वह जान-बूझकर शरारतपर उतरा हुआ थीं, समझानेसे 


कैसे मानता | जागतेको कोई क्या जगावे !” उसको तो बात बढ़ानी ही 
थी। वह मनमाना बकने-झकने लगा। प्रताप सिर नीचे किये 
चुपचाप सब सुन रहे थे। इतनेमें वे तीनों भी आ गये। उन्होंने हि 
रुपये देकर अपनी-अपनी थैलियाँ निकालीं । थैलियोंमें सोना- 
तो था ही नहीं, उनमें भी कंकड़-पत्थर ही निकले। अब तो एकके 
चार हो गये। उन्होंने गालियोंकी झड़ी लगा दी। इतनेमें ही 
बड़्यन्त्रकारियोंकी पहलेसे को हुई व्यवस्थाके अनुसार आठ-दस 
आदमी और भी आ पहुँचे और झूठे ही कहने लगे कि इसने पहले 
हमलोगोंके साथ भी ऐसा ही दगा किया था। गाँवके सैकड़ों आदमी 
इकट्ठे हो गये। अब प्रतापरायको कौन सच्चा मानता ! 

उस समय बंगालमें मुसलमानोंका राज्य था। काजीके पास 
फर्याद हुई । उसे कुछ लोभ दे दिया गया। न्‍्यायका नाटक रचा गया। 
प्रतापपायको जेलकी सजा हो गयी और उनके घर-द्वार-खेत- 
जमीनसहित सारी सम्पत्ति जप्त कर ली गयी। काजीने तथा 
बड़यन्त्रकारियोंने आपसमें बँटवारा कर लिया। प्रतापरायकी पत्नी 
मालतीको हाथ पकड़कर घरसे बाहर निकाल दिया गया। इस 
प्रसंगमें प्रतापरायको अपने-पराये सभीके द्वारा अत्यन्त अपमानित 
होना पड़ा। वे सबकी दृष्टिमें चोर और बेईमान साबित हो गये। 
विपत्तिकी सीमा हो गयी। साधारण मनुष्य होता तो ऐसी स्थितिमें 
भगवान्‌का भजन छोड़ ही देता, बल्कि उन्हें कोसता और शायद 
कहता कि मैंने जीवनभर भजन किया | यदि कहीं कोई भगवान्‌ होता 
तो क्‍या इतना अन्याय हो सकता, सो भी मुझे भजन करनेवालेके 
साथ! क्या भगवान्‌ मुझे बचाता नहीं | द्रौपदी और गजराजकी सभी 


| 
| 
॥ 
। 
] 

बातें झूठी हैं।ये सब बहम हैं। भगवान्‌-वगवान्‌ कुछ भी नहीं हैं, परंतु 
प्रतापराय तो बहुत ही ऊँचे भक्त थे। 'सूरदासकी काली कामरि 
चढ़त न दूजो रंग” की कहावतके अनुसार उनके स्वच्छ निर्मल 
चित्ताकाशमें जरा भी विकारका बादल नहीं पैदा हुआ। उनकी 
शान्ति ज्यों-की-त्यों बनी रही और वे सदाकी भाँति अनवरत 
भगवान्‌का नाम-चिन्तन करते रहे। उनकी यह दशा देखकर कोई 
कहता-- बड़ा पक्का चोर है, देखो न, इसके चेहरेपर जरा भी 
उदासी नहीं आयी।' किसीने कहा--'दम्भकी मूर्ति है, अब भी 
महात्माको-सी शक्ल बना रखी है। इतना बड़ा पाखण्डी तो हमने 
आज ही देखा।' कोई बोला, यही तो घोर कलियुगका लक्षण है, 
'मुँहमें राम बगलमें छुरी' वाह वाह! जितने मुँह उतनी बातें। चारों 
ओरसे गालियोंकी तथा व्यंग्यवाक्योंकी बौछार हो रही थी, परंतु 
प्रतापराय अपनी भूमिकापर अटल थे। उनके होठोंपर मुसकराहट 
थी और मुखपर अपार शान्ति! 

जेल जाते समय उन्होंने अपनी स्त्रीसे कहा--' मालती ! सावधान, 
भगवान्‌के मंगलमय विधानपर जरा भी मन मैला न करना। न 
मालूम वे किस-किस स्वाँगमें आते हैं। तुम अपने नैहर भाईके पास 
चली जाओ। भगवान्‌का विधान होगा तो फिर मिलना होगा।' 
उनकी इस बातको सुनकर मालतीके नेत्रोंसे आँसूकी बूँदें टपक पड़ी । 
वह भाईके घर चली गयी। प्रतापराय जेलकी कालकोठरीमें निवास 
करने लगे। उनके भजनमें तथा विश्वासमें जरा भी कमी नहीं हुई। 

मालती घरसे निकलते समय अपने ठाकुरजीको तथा उनकी 
श्रृंगाककी पिटारीको आँचलसे ढककर ले आयी थी। यह बात 
लोगोंको मालूम हो गयी। इस समय तो बच्चे-बूढ़े सभी इनके 
विरोधी हो रहे थे। जनताके मतका वास्तवमें कोई मूल्य नहीं होता, 
वह तो हवाके साथ बदलनेवाला हुआ करता है। गाँवके जो लोग 

एक ही दिन पहले प्रतापरायको महान्‌ भक्त और सत्यवादी समझते 
थे, वे ही आज उसे परले सिरेका धूर्त और बेईमान बतलाने लगे। 
जब आँख बदलती है, तब सब कुछ अपने-आप ही बदला हुआ 
नजर आता है। किसीने जाकर काजीसे शिकायत कर दी । काजी तो 
तुला बैठा ही था।झट मालतीको पकड़वा मँगाया। ठाकुरजीके गहने 
छीन लिये गये और जप्त जायदादको चुराकर ले जानेके अपराधरमें 
मालतीको भी जेलखाने भेज दिया गया। 

जेलका दारोगा भला आदमी था। उसने मालतीको प्रतापरायके 
ही साथ रख दिया। भगवान्‌के विधानसे मालतीका जेलखानेमें 
पहुँचना मालती और प्रताप दोनोंके लिये सुखकर हो गया। दोनों 
मिलकर एक-चित्तसे श्रीभगवान्‌का भजन करने लगे। प्रतापरायका 
भाव बहुत ही प्रशंसनीय था। एक दिन रातके समय प्रतापराय 
भगवान्‌की स्तुति कर रहे थे। मालती भी चुपचाप चितक्तके द्वारा उनके 
सुरमें सुर मिला रही थी प्रतापरायने कहा--' भगवन्‌ ! तुमने बड़ा ही 
अनुग्रह किया जो सब झंझटोंसे छुड़ाकर हमलोगोंके लिये जबरदस्ती 
एकान्त वासकी सुविधा कर दी। हमलोगोंका तो परम धन तुम्हारा 
भजन ही है। इस सुविधाके कारण हमें यह परम धन सहूलियतसे 
प्राप्त हो रहा है। हे नाथ! ऐसी कृपा करो, जिससे तुम्हारे भजनमें 
हमारी आसक्ति अत्यन्त दृढ़ और पूर्ण हो जाय; यहाँतक कि तुम्हारे 
मिलनेपर भी तुम्हारा भजन बढ़ता ही रहे, हमें और कुछ नहीं 
चाहिये। दर्शन भले ही मत दो। हम न तुम्हारे दर्शनके योग्य हैं, न 
हमारा अधिकार है और न हमें तुम्हारी इच्छाके विपरीत तुम्हारे 
दर्शनकी उत्कण्ठा ही है, हम तो हे दयामय ! बस, तुम्हारा भजन 
चाहते हैं। तुम दर्शन दो और कहीं भजन छीन लो तो हमें तुम्हारे ऐसे 
दर्शनको भी इच्छा नहीं है। कृपा करो-प्रभो !' 

निष्काम भक्तकी वाणी सुनकर और उनके हृदयका भाव 

समझकर भगवान्‌ बड़े ही प्रसन्‍न हुए। जेलखानेकी कालकोठरी 
धन्य हो गयी। भगवान्‌ वहीं प्रकट हो गये। सहस्रों सूर्योके प्रकाशके 
समान वहाँ प्रकाश फैल गया। त्रिभंगसे खड़े हुए मुरलीमनोहर 
श्रीगोपालजीने प्रकट होकर भक्तदम्पतिको गौरवमण्डित कर दिया। 
भगवान्‌की मनोहर झाँकीके दर्शन कर प्रतापराय और मालती 
जगतूको और अपनी सारी सुध-बुध भूल गये। उनकी आँखें भ्रमर 
बनकर भगवान्‌के मुखकमल-मकरन्दका अतृप्त होकर पान करने 
लगीं। शरीर आनन्दातिरिकसे रोमांचित हो गये। नेत्रोंसे प्रेमके 
आँसुओंकी धारा बह चली। वाणी रुक गयी। वे दोनों भगवान्‌के 
चरणोंमें गिर पड़े और कोमल चरणारविन्दोंका स्पर्श कर अत्यन्त 
धन्य हो गये। भगवान्‌ने कहा--“वत्स प्रताप! बेटी मालती! मैं 
तुमलोगोंकी निष्ठाकों देखकर बहुत ही प्रसन्‍न हूँ, जो लोग 
सांसारिक सुख और आरामके बदलेमें मेरा भजन बेच देते हैं, वे 
बहुत ही भोले हैं। तुम्हारी बड़ी कठिन परीक्षा हुई, तुमपर बड़े-बड़े 
संकट आये; परंतु तुम कभी विचलित नहीं हुए और किसी भी 
संकटके टल जानेके लिये भी कभी कामना नहीं की । बात यह थी 
कि मैं तुम्हें विशेषरूपसे अपनाना चाहता था। मैंने इसीसे तुम्हारे 
पुराने कर्मोका बचा-खुचा फल आत्मीयोंके वियोग, अपमान, 
कलंक और कारावासके रूपमें भुगताकर तुम्हें कर्ममुक्त कर दिया 
है। अब तुम सब प्रकारसे मेरेमें प्रवेश करनेयोग्य बन गये हो | तुम- 
जैसे ऐसी निष्ठावाले भक्त मुझको बहुत ही प्यारे होते हैं। मेरे दर्शन 
बहुत ही दुर्लभ हैं। किसी साधना-विशेषसे ये नहीं होते। जो लोग 
दर्शनके लिये अत्यन्त व्याकुल हो जाते हैं और जिनको एक-एक 
पल युगके समान बीतता है, मेरे दर्शन उन प्रेमी भक्तोंको ही होते हैं। 
उनसे भी पहले उनको होते हैं, जो दर्शनकी भी परवा नहीं करते। 
केवल अहैतुक प्रेमसे निरन्तर मेरा अनन्य भावसे भजन करते हैं। मेरे 


भजनके प्रतापसे उनको संसारकी कोई भी स्थिति प्रभावित नहीं कर 
सकती | तुम मेरे ऐसे ही भक्तोंमेंसे हो, इसलिये मुझे बहुत ही प्रिय 
हो। मालती भी तुम्हें पतिरूपमें प्राप्त करके धन्य हो गयी। अब 
तुम्हारी जो इच्छा हो सो माँग लो।' प्रतापरायने कहा--' भगवन्‌ ! 
हमारी सारी साध पूरी हो गयी। अब हमें यही दीजिये, जिसमें 
आपके भजनमें हमारी और भी अधिक आसक्ति हो जाय।' भगवान्‌ 
“तथास्तु'” कहकर मुसकराते हुए तुरंत अन्तर्धान हो गये | प्रतापरायकी 
अनन्त जन्मोंकी साधना भगवत्कृपासे आज पूरी हो गयी। 

इधर कुछ ही दिनोंमें काजीसहित चारों षड़्यन्त्रकारियोंके शरीर 
कोढ़से गलने लग गये। गलित कुष्ठसे उनकी बुरी दशा हो गयी। 
काजीकी स्त्री बड़ी समझदार थी। उसने पहले ही निरपराध 
प्रतापरायको सताने और उनके घर-द्वार लूटकर मालतीको अनाथिनी 
कर देनेका विरोध कर दिया था। एक दिन मौका पाकर उसने 
पतिसे कहा--' देखिये | आपकी यह बीमारी; मेरी समझसे भगवान्‌के 
भक्त प्रतापरायको पीड़ा पहुँचानेका फल है। आप यदि मेरी बात 
मानें तो उनको जेलसे मुक्त कर दीजिये और उनसे क्षमा-याचना 
कीजिये।' काजीको पत्नीकी बात जूँची। उसने प्रतापराय और 
मालतीको छोड़ दिया। इधर उन चारों दुष्टोंको भी अपनी भूल 
समझमें आयी। काजीके साथ उन चारोंने आकर प्रतापरायके 
चरणोंमें गिरकर अपना अपराध स्वीकार करते हुए क्षमा-प्रार्थना 
की | उन्होंने कहा--' आप सर्वथा निर्दोष हैं, हम बड़े ही नीच हैं जो 
हमने स्वार्थवश आपपर झूठा कलंक लगाया और आपको जेलखाने 
भेजा। आप हमलोगोंको क्षमा करके भगवानसे प्रार्थना कीजिये, 
जिससे हम इस अत्यन्त दुष्ट रोगसे छूट जायँ।' प्रतापरायने कहा-- 
* भाइयो ! तुम्हारा इसमें कुछ भी दोष नहीं है, तुम तो निमित्तमात्र थे। 
यह सब तो हमारे किये हुए कर्मोका फल था। परंतु इससे हमें परम 

लाभ हुआ, हमारी अनन्त जन्मोंकी साध पूरी हुई। हमलोग तुम्हारे 
इस उपकारके लिये अत्यन्त कृतज्ञ हैं।! इतना कहकर उन्होंने 
भगवानूसे प्रार्थना करते हुए कहा--' भगवन्‌! इन पाँचों भूले हुए 
भाइयोंका अपराध क्षमा होना चाहिये। इन्होंने काफी दण्ड भोग 
लिया है। फिर इन्होंने हमारा तो उपकार ही किया है। आप यदि कृपा 
करके इन्हें रोगमुक्त नहीं करेंगे तो हमें बड़ा ही दुःख होगा। हे नाथ ! 
हम आपकी शरण हैं। रक्षा कीजिये, रक्षा कीजिये। इतना कहते ही 
अचानक उन पाँचोंके शरीर कंचन-से हो गये। वे प्रतापरायके 
चरणोंमें गिर पड़े। अब तो गाँवके सभी लोग--वे सभी लोग 
जिन्होंने झूठ-मूठ ही प्रतापरायपर कलंक लगानेमें सहायता दी थी, 
वहाँ आकर प्रतापराय और मालतीके चरण छू-छूकर उनसे बार- 
बार क्षमा माँगने लगे। काजीने उनकी जप्त की हुई सम्पत्ति लौटा 
दी। प्रतापरायने सारी सम्पत्ति गरीबोंको बाँट दी और दोनों स्त्री- 
पुरुष संसार त्यागकर श्रीधाम वृन्दावनको चले गये। तीस साल वहाँ 
निरन्तर भगवद्धजन किया और फिर भगवान्‌का नाम जपते-जपते 
चित्त-वृत्तियोंको भलीभाँति भगवान्‌में तललीन करके दोनों गोलोकको 
पधार गये। 


बोलो भक्त और उनके भगवान्‌की जय! 


भक्त गिरवर 


नर्मदाके पुण्यतटपर एक छोटे-से गाँवमें गिरवर नामक एक 
सदाचारी राजपूत रहते थे। घरमें बूढ़े माता-पिता थे, गौरी नामकी 
पतिब्रता पत्नी थी और एक छोटा लड़का था। लड़केका नाम था 
ऊदा। क्षत्रियके वर्णधर्मानुसार आजीविकाका जमाना नहीं था, इससे 
गिरवरकी गृहस्थीका आधार खेती ही था। भगवान्‌की कृपासे हर 
साल इतना अनाज पैदा होता कि लगान वगैरह चुकानेके बाद 
सालभर उसीसे अच्छी तरह सबका जीवननिर्वाह हो जाता। अन्न 
खरीदनेकी तो जरूरत होती ही नहीं; कपड़े-लत्तेकी आवश्यकता 
भी सब खेतके अनाजसे मजेमें पूरी हो जाती । गिरवर और गौरी बूढ़े 
माता-पिताकी सेवा मन लगाकर करते। उनको सदा यही चिन्ता 
रहती कि बूढ़े माता-पिताकी रुचिके विरुद्ध कहीं कोई काम हमसे 
न बन जाय। पुत्र और पुत्रवधूकी सेवासे अत्यन्त प्रसन्‍नचित्त हुए 
माता-पिता भी उनके सदा अनुकूल रहते और यही चाहते कि हमारे 
पुत्र-वधू प्रसन्‍न रहें और हम अपनी ऐसी ही रुचि रखें कि उन्हें कोई 
भी कष्ट न हो और वे अपने हृदयसे सदा उन्हें आशीर्वाद देते रहते । 
गौरी सास-ससुरकी सेवा तो करती ही, पतिकी सेगामें भी जरा त्रुटि 
नहीं करती । उसका जीवन ही सेवामय था, उसे सेवाका चाव था। 
वह यही सोचा करती कि मुझसे सास-ससुर और पतिकी रुचिके 
अनुसार सेवा बनती ही नहीं। सास-ससुर और पतिका भी गौरीपर 
बड़ा ही स्नेह और प्रेम था। वे भी सदा उसे सुखी ही देखना चाहते 
थे। छोटा लड़का ऊदा भी माता-पिताका आज्ञाकारी था। 
सबसे बड़ी बात यह थी कि घरमें सभी श्रीभगवान्‌के भक्त थे। 
सब मिलकर रोज भगवान्‌की पूजा करते और भगवान्‌के सामने कीर्तन 
करते । गिरवर पढ़े-लिखे ज्यादा नहीं थे, परंतु विद्याका जो चरमफल 

 भगवानूमें विश्वास है' वह उन्हें प्राप्त था। वे सदा इसी निश्चयपर 
रहते थे कि भगवान्‌ जो कुछ करते हैं, सब कल्याण ही करते हैं।! 

यद्यपि उनकी यह धारणा सच्ची थी, परंतु भगवान्‌ तो इसको 
और भी प्रत्यक्ष करके सबको दिखाना चाहते थे। गाँवके लोगोंमें 
जब गिरवर ऐसा कहते कि ' भगवान्‌ जो कुछ करते हैं, सब कल्याण 
ही करते हैं।' तब उनमेंसे कोई-कोई सामने नहीं तो पीछेसे यह 
कहता कि 'घरमें सारे सुख हैं--खानेको अन्न है, अनुकूल स्त्री है, 
पुत्र है, माँ-बाप हैं तब ऐसा कहनेमें क्या लगता है। दुःखमें ऐसा कहे 
तब माना जाय कि गिरवर सचमुच ऐसा ही मानते हैं।' गिरवरके 
कर्म-फलभोगका समय आया। भगवान्‌की इच्छा थी, वे गिरवरका 
गौरव विशेष बढ़ाना चाहते थे। घटनाचक्र बदला | गिरवरके माता- 
पिताका देहान्त हो गया। गिरवरको इससे बड़ा दुःख हुआ। दुःख 
इसलिये नहीं कि माता-पितासे कोई खास सहारा था सो टूट गया; 
दुःख इस बातसे हुआ कि अब माता-पिताकी सेवाका सौभाग्य नहीं 
रहा ! सचमुच माता-पिताके सेवाका सुअवसर बड़े पुण्यसे ही मिलता 
है। जो लोग जीवित माता-पिताकी सेवा नहीं करते और उनकी 
अवहेलना करते हैं, वे पीछे बहुत पछताया करते हैं, परंतु वह अवसर 
तो जीवनमें फिर कभी मिलता ही नहीं! 

गिरवरको इस बातसे मनमें बड़ा दुःख हुआ, परंतु उनके इस 
निश्चयमें कोई अन्तर नहीं पड़ा कि ' भगवान्‌ जो कुछ करते हैं, सब 
कल्याण ही करते हैं।' लेकिन वे समझ नहीं पाये कि इसमें कल्याण 
क्या है? थोड़े ही दिनों बाद आठ वर्षका बच्चा ऊदा एक दिन 
अपनी माँके साथ नर्मदा नहाने गया था। माँ कपड़े उतार रही थी। 
ऊदा जलमें घुसा कि एकाएक घड़ियाल उसका पैर पकड़कर खींच 
ले गया । बालक चिल्लाया ' अरे भगवन्‌! हे ठाकुरजी ! मुझे बचाओ ।' 
माँ रो उठी। उसने बहुत शोर मचाया “कोई मेरे बच्चेको बचावे ।' 

लोग दौड़े, परंतु घड़ियाल तबतक उसे लेकर गायब हो चुका था। 
गौरी रोती-पीटती घर पहुँची। गिरवर उस समय भगवान्‌की पूजा 
कर रहे थे। गौरीने रोते-रोते सब हाल सुनाया। भगवानकी पूजा 
समाप्त करके गिरवर उठे | उनके मुँहसे अभ्यासवश सहसा निकल 
गया--' भगवान्‌ जो कुछ करते हैं--सब कल्याण ही करते हैं।' पीछे 
जरा सकुचाये भी कि पुत्रशोकसे पीड़िता गौरीको मेरे ये शब्द शायद 
बुरे लगे होंगे; परंतु अन्तरात्माने फिर यही कहा कि बात तो सच यही 
है, भगवान्‌ तो कल्याण ही करते हैं। उन्होंने गौरीसे कहा-- तुम 
रोती क्‍यों हो ?' यह भी सोचो कि संसारमें कौन किसका है! यह तो 
मुसाफिरखाना है। मुसाफिर आते हैं; एक जगह ठहरते हैं, तरह- 
तरहके सम्बन्ध जोड़ लेते हैं; फिर अपने-अपने समयपर सब अपनी- 
अपनी राह चल देते हैं; संसारका यह नाता स्थायी थोड़े ही है। आज 
जो पुत्र बना है, सम्भव है वही कभी पिता बना होगा और कभी 
हमारा शत्रु भी बना होगा। सब जीव अपने-अपने कर्मफलभोगके 
लिये नाना योनियोंमें जन्म लेते हैं और उस जन्मका भोग समाप्त 
होनेपर चले जाते हैं, इसमें शोककी कौन-सी बात है ? 

याद करो, उस दिन जो महात्मा आये थे, उन्होंने क्या कहा था। 
उन्होंने कहा था--यह घर भगवान्‌का बगीचा है और तुमलोग इसकी 
सेवा और सँभाल करनेवाले माली हो। घरमें जो कुछ है सब 
भगवान्‌का है। अपना कभी न समझना। फिर तुम रो क्यों रही हो ? 
क्या ऊदा तुम्हारा था ? वह तो भगवान्‌की चीज थी। माली बगीचेमें 
सुन्दर आमका पेड़ लगाता है, उसे पालता-पोसता है, बड़ा करता है 
खूब सेवा करता है। समय आनेपर उसमें आम लगते हैं। आमोंमें 
एक आम बहुत ही सुन्दर और मधुर है। माली उस समय यही तो 
चाहता है कि यह सबसे बढ़िया आम बगीचेके स्वामीको मैं अपने 
हाथों देकर आऊँ। यों तो सभी आम मालिकके हैं; परंतु इसको तो 


भक्त गिरबर ७७ 


मैं स्वयं देकर आऊँगा। मालिक प्रसन्न होंगे, यह जानकर कि 
मालीने कितनी मेहनतसे और लगनसे इतने बढ़िया आमका पेड़ 
लगाया और उसका बढ़िया-से-बढ़िया फल मुझे लाकर अर्पण कर 
दिया। प्यारी | ऊदा तो मालिकके बगीचेका सबसे बढ़िया फल था. 
वह तो मालिकके अर्पण करनेके लिये ही था। उसे यदि मालिकने 
माँगकर ले लिया तो इसमें तुम्हें दुःख क्यों होना चाहिये ? तुमने उसे 
इसीलिये तो पाला-पोसा था। मालिककी चीज मालिकके अर्पण हो 
गयी, तुम इसमें विषाद क्‍यों करती हो ? 

यह तो तुम जानती ही हो, आत्मा कभी मरता नहीं, वह तो 
अजर-अमर है। शरीर प्रकृतिसे उत्पन्न पाँच भूतोंसे बना होता है। 
पाँच भूत कहीं नष्ट हुए ही नहीं हैं। उनका जो एक पुतला बना था 
वह टूट गया। आकाश, वायु, अग्नि, जल, पृथ्वी अपने-अपने 
स्वरूपमें मिल गये। फिर नष्ट क्या हुआ ? वस्तु तो नष्ट हुई नहीं, 
यहाँ नहीं, और कहीं है। अरी | एक मालिककी कई जगह दूकानें हैं। 
यदि मालिक एक जगहके रुपये दूसरी जगहकी दूकानमें भिजवा दें 
तो पहली जगहका मैनेजर इससे शोक क्‍यों करे ? उसे तो मालिककी 
सेवा करनी है। रुपये कहीं नष्ट तो हुए ही नहीं। वे तो मालिककी 
दूकानमें ही रहे--यहाँ नहीं, वहाँ सही। तुम सोचो, ऊदाकी आत्मा 
कहीं नष्ट तो नहीं हो गयी । वह कहीं-न-कहीं भगवानके राज्यमें ही 
होगी और निश्चय ही होगी। भगवान्‌की देख-रेखमें--फिर तुम 
उदास क्‍यों होती हो ? 

'एक बात और है--ऊदा तो भगवान्‌का भक्त था! वह रोज 
कीर्तन करता था। तुम कहती हो-घड़ियालके द्वारा पकड़े जानेपर 
भी उसने यही कहकर पुकार मचायी कि ' हे भगवान्‌ ! हे ठाकुरजी ! 
मुझे बचाओ |” जिसने अपने जीवनमें सरलभावसे भगवान्‌के नामका 
कीर्तन किया और मरते समय जिसने भगवान्‌को पुकारा, वह तो 

भगवान्‌के परमधाममें ही गया होगा। प्यारी ! ऐसे पुत्रके लिये तुम 
शोक क्‍यों करती हो ? सच्ची माता तो वही है जो अपनी सन्तानको 
परम सुखी बनावे। भगवान्‌का धाम तो नित्य आनन्दमय है, ऊदा 
वहीं तो गया है। फिर तुम दु:खी क्‍यों होती है ? 

फिर यह भी कौन कह सकता है कि वह मर ही गया है। सम्भव 
है वह बच गया हो और इसी जीवमनमें तुम्हें फिर मिल जाय। 
भगवान्‌की लीला विचित्र है। किसी भी दृष्टिसे सोचो, शोकका 
कोई कारण ही नहीं है। विश्वास करो, भगवान्‌ जो कुछ करते हैं, 
सब कल्याण ही करते हैं। तुम शोक छोड़कर भगवान्‌की कृपापर 
विश्वास करो और उनके स्मरणमें चित्त लगाओ |! 

पतिकी सीख सुननेसे गौरीका हृदय शान्त हो गया। उसने कहा, 
'स्वामिन्‌! आपका कथन सत्य है। मैं मोहवश रो रही थी। अब मुझे 
विश्वास हो गया कि भगवान्‌ जो कुछ करते हैं, सब कल्याण ही 
करते हैं। मेरा तो मन अब भी यही कहता है कि ऊदा मरा नहीं है, 
वह और भी उज्ज्वलरूपमें मुझको जरूर मिलेगा।' 

“मिले या न मिले | हमें क्यों उसके मिलनेकी चाह हो और क्‍यों 
न मिलनेका दुःख हो ! भगवान्‌ जैसा चाहेंगे वही होगा और उसीमें 
मंगल होगा । मिलेगा तो भगवान्‌की वस्तु है, हम उसकी सेवा करेंगे। 
नहीं तो भगवान्‌ जो दूसरी सेवा सौपेंगे वह करेंगे। अपना काम तो 
सेवा करना है। जो मालिककी सेवासे जी चुराता है वह नमकहराम 
है और जो मालिककी सम्पत्तिको अपनी समझता है वह बेईमान है। 
हमलोगोंको तो सावधानी और ईमानदारीके साथ स्वामीकी सेवा 
करनी है। हमारी आसक्ति सेवामें होनी चाहिये। फिर चाहे सेवाका 
प्रकार और क्षेत्र कैसा भी क्‍यों न हो। प्रकार और क्षेत्रका चुनाव 
स्वामी ही करें। हमें तो बस, सेवाके लिये शक्ति और सुअवसर 
मिलता रहे।' गिरवरने गम्भीरतासे ऐसा कहा। 

' धन्य है स्वामी! आपकी निष्ठाको।' इतना कहकर गौरी चुप 
हो गयी। 
गिरवर घाटपर गये, उन्होंने अच्छी तरह पता लगाया; परंतु कहीं 
ऊदाकी लाश भी नहीं मिली । तब सबने कहा कि 'घड़ियाल ऊदाको 
खा गया, अब भाई! शोक छोड़कर भगवान्‌को भजो।' गिरवरने 
मन-ही-मन कहा--' भगवान्‌ सब कल्याण ही करते हैं।' 
गिरवर घर लौट आये। अब उन्हें खयाल आया कि पिताजी 
और माताजी आज जीवित होते तो उन्हें बड़ा कष्ट होता; क्योंकि 
ऊदा उन्हें बड़ा ही प्यारा था। भगवान्‌ने उन्हें पहलेसे ही अपने धाममें 
बुलाकर बड़ा कल्याण किया, यह बात अब समझमें आयी। 
बूढ़े माता-पिताकी मृत्यु पहले ही हो चुकी थी । पुत्र भी घड़ियालके 
मुखमें चला गया। अब तो गिरवर और गौरीके सेवाके पात्र एकमात्र 
श्रीभगवान्‌ ही रह गये। गिरवरने अपना खेत अद्ीमें दूसरोंको दे 
दिया और वे अपना सारा समय भजनमें ही बिताने लगे। आधी पाँतीमें 
भी खेतसे हर साल काफी अनाज मिल जाता और उससे गिरवर- 
गौरीका काम मजेमें चल जाता | ऊपरका खर्च तो कोई रह ही नहीं 
गया था। न लड़केके विवाह-शादीकी चिन्ता थी, केवल दो प्राणियोंके 
खानेभरको अन्नकी जरूरत थी। हाँ, श्रीठाकुरजीकी सेवामें जरूर 
कुछ खर्च लगता था, परंतु वह भी खेतके आधे अनाजसे अनायास 
ही चल जाता था। गिरवर सुबह-शाम दोनों समय एक-एक पहर 
एकान्तमें बैठकर भगवान्‌का ध्यान करते-दिनमें पुराण सुनते और 
निरन्तर विष्णुसहस्ननामका पाठ करते रहते | सहस्ननाम उन्हें कण्ठस्थ 
था और गौरी तो सुबहसे राततक श्रीभगवान्‌की सेवामें लगी रहती। 
अब उसका सारा स्नेह प्रायः सब जगहसे सिमटकर एकमात्र श्रीभगवान्‌में 
ही लग गया था। घरमें कोई विशेष काम रह ही नहीं गया था। दोनों 
पति-पत्नी एक समय भोजन करते। इससे दोनोंको भजनके लिये 


खूब समय मिलता था। इस प्रकार कई वर्ष बीत गये। उनमें भजनका 
प्रेम तथा उसीके साथ-साथ आनन्द और शान्ति भी उत्तरोत्तर बढ़ने 
लगी । एक दिन गिरवरने गौरीसे कहा--' देखो, अब तो तुम्हें अनुभव 
हो गया न कि ' भगवान्‌ जो कुछ करते हैं। सब कल्याण ही करते हैं ? 
ऊदा होता तो क्या हमलोग अपनी सारी ममताकों उससे हटाकर 
कभी भगवान्‌के भजनमें इस प्रकार लग सकते। ऊदाको हमसे 
हटाकर भगवानने हमपर बड़ी कृपाकी, जो हमें आठों पहर अपनी 
चाकरीमें ही लगा दिया | गौरीने कहा, “बात तो ऐसी ही है। सचमुच 
भगवानने बड़ी कृपा की। परंतु मुझे बीच-बीचमें ऊदा याद आ 
जाता है।' गिरवर बोले, 'माताका हृदय ऐसा ही होता है। इसमें कोई 
नयी बात नहीं है। परंतु तुम समझदार हो, ऊदाकी यादसे अब कोई 
लाभ नहीं है । तुम्हें तो एकमात्र श्रीठाकुरजीमें ही मन लगाना चाहिये ।' 
गौरी बोली, 'ठीक है, अब और भी चेष्टा करूँगी। भगवान्‌की कृपा 
तो अपार है ही फिर मेरा यह रहा-सहा मोह क्यों न मिटेगा ?' 
यों साधना करते-करते दोनों पति-पत्नीके तन, मन, धन, 
प्राण--प्रायः सभी भगवान्‌में लग गये। 
श्रीगीताजीके इस श्लोकके अनुसार-- 
मच्चित्ता मदगतप्राणा बोधयन्तः परस्परम्‌। 
कथयन्तश्च मां नित्य तुष्यन्ति च रमन्ति च॥ 
(१०।९) 
उनके चित्त भगवान्‌में लग गये, उनके प्राण भगवान्‌के अर्पण हो 
गये, वे जब बोलते तब आपसमें केवल भगवानके ही प्रेम-भावकी 
चर्चा करते, भगवान्‌का ही कीर्तन करते, भगवद्धजनमें ही सन्तुष्ट 
रहते और केवल श्रीभगवान्‌में ही प्रेम करते । 
घटनाचक्र फिर बदला। लगभग दस वर्ष बाद देशमें भयानक 
अकाल पड़ा। पशु मर गये। सब लोग दाने-दानेको तरसने लगे। 

गिरवर और गौरीको श्रीठाकुरजीकी पूजामें भी कठिनाई हो गयी। 
उन्होंने कुछ दिन तो घरमें जो कुछ था। उसे बेचकर काम चलाया; 
परन्तु आखिर उन्हें घरसे निकलना पड़ा। भगवान्‌की श्रीमूर्तिकी 
पूजाका भार पुरोहितको सौंपकर और पूजाके खर्चके लिये पुरोहितजीको 
गौरीकी सोनेकी नथ देकर श्रीभगवान्‌का पावन नाम लेते हुए दोनों 
स्त्री-पुरुष गाँवसे चल पड़े। रातको दोनों एक पेड़के नीचे लेटे। 
भगवान्‌की लीला बड़ी विचित्र है। वे कब किस रूपमें कृपा करते 
हैं, कुछ कहा नहीं जाता। एक जहरीला साँप निकला और गौरीके 
पैरको डस गया। गौरी चौंक उठी, उसने जोरसे पुकारा, ' भगवन्‌! 
तुमने बड़ी दया की। साँपके रूपमें मुझे स्पर्श करने आये । मैं धन्य 
हो गयी ।' गिरवर जाग उठे । देखा, महाकाला विषधर सर्प चला जा 
रहा है। गौरी विषसे छटपटा रही है, परन्तु उसके मुखसे “हरे राम हरे 
राम राम राम हरे हरे। हरे कृष्ण हरे कृष्ण कृष्ण कृष्ण हरे हरे ॥ ' 
की ध्वनि निकल रही थी। गिरवरने भी उसी ध्वनिके साथ अपनी 
ध्वनि मिला दी। विष चढ़नेके साथ ही गौरीकी कीर्तन-ध्वनि कुछ 
मन्द पड़ने लगी। अन्तिम श्वासतक गौरीके मुखसे भगवान्‌का नाम 
निकला। श्वास बंद हो गया | चाँदनी रातमें गिरवरने देखा--गौरीके 
मुखपर विलक्षण तेज छाया है और वह मानो मुसकरा रही है। गिरवरके 
मुखसे निकला ' भगवान्‌ जो कुछ करते हैं, सब कल्याण ही करते 
हैं।' रातभर गौरीके पास बैठे गिरवर भगवान्‌का कीर्तन करते रहे। 
सबेरा हुआ | गिरवरकी यह बात सुनी हुई थी कि साँप काटनेसे 
मरे हुएको जलाना नहीं चाहिये। इसलिये गिरवरने गौरीकी लाशको 
कंधेपर उठाकर भगवान्‌का नाम लेते-लेते नर्मदाजीमें बहा दिया। लाश 
बह चली | गिरवरकी दोनों आँखोंसे जाने क्यों दो मोती टपक पड़े। 
गिरवरने अपनेको सँभाला। जब लाशका दीखना बंद हो गया 
तब गिरवर आगे बढ़े। अब उनका मन वैराग्यसे छलक उठा। 

भगवान्‌के लिये छटपटी लग गयी । कुछ दिन यों ही बीते। भगवद्टर्शनकी 
उत्कण्ठा बढ़ती गयी । एक दिन जब बहुत ही व्याकुलता हुई तब वे 
एक पेड़के नीचे बैठ गये और बड़ी करुणासे भगवान्‌को पुकारने 
लगे । उन्होंने कहा--' हे मेंरे परमात्मा! अब तो मुझसे एक क्षण भी 
तुम्हारे बिना नहीं रहा जाता। मैं नीच हूँ, अधम हूँ--जो कुछ भी हूँ , 
तुम्हारा हूँ। मुझे दर्शन देकर अपने धाममें ले चलो। मैं देखता हूँ-- 
तुम्हारे बिना सारा जगत्‌ मुझको शून्य ही दिखायी देता है। तुम्हारी 
आहट सुनता हूँ। जिधर कान जाते हैं उधर ही तुम्हारे आनेकी 
आवाज सुनायी पड़ती है, परन्तु तुम दिखायी नहीं पड़ते। मैंने बहुत 
कालतक तुम्हारा बिछोह सहा। अब प्रभो ! नहीं सह सकता। अब तो 
तुम्हारे बिना मेरा पलभर भी नहीं चल सकता | नाथ ! अब तुम प्रकट 
क्यों नहीं होते ? मैं इतना छटपटा रहा हूँ और तुम छिपे-छिपे तमाशा 
देख रहे हो | प्रभो ! यह जीव न मालूम कबसे भटक रहा है। तुम्हारे 
वियोगकी आग इसके हृदयमें कभी नहीं जली। नहीं तो, कया तुम 
इसको दर्शन दिये बिना कभी रह सकते ? परन्तु जीव इस आगको 
कैसे जलावे । तुम्हारे विरहकी आग संसारका सर्वस्व जला देती है। 
जीव तो फँसा रहता है संसारकी साधारण-से-साधारण वस्तुके 
मोहमें | वह कैसे सबका जलना सहन कर सकता है ? तुम्हीं कृपा 
करके कभी इस आगको जलाते हो और तुम्हीं उसे फूँक-फूँककर 
प्रचण्ड बनाते हो। तुमने बड़ी दया की, तुम्हारे अनुग्रहका मैं क्‍या 
बखान करूँ; जो तुमने इस अधमके हृदयमें ऐसी सर्वसंहारिणी आग 
लगा दी। जब आग लगा दी तो अब तुम्हीं आकर अपनी दुर्लभ 
रूप-सुधाधारासे इसे शान्‍्त करो। अब यह आग और किसी तरह 
बुझ ही नहीं सकती प्रभो ! मेरे अन्तरतम ! आओ और इस आगको 
बुझाने आओ। परंतु प्रभो! यह भी तो मेरी दुर्बलता ही है जो मैं इस 
आगको बुझाना चाहता हूँ। नहीं, नहीं! आग और भी प्रचण्ड रूप 

धारण करे। भस्म कर दे सब कुछ--मैं जो “मैं', “मैं” कह रहा हूँ ,इसे 
भी बिलकुल जला दे--खाक कर दे । बस, एकमात्र तुम्हीं रह जाओ 
और फिर तुम आओ तो तुम्हें इसके खाकके ढेरमें--बस, तुम्हारी 
ही मूर्ति मिले । बढ़ाओ, बढ़ाओ-हे प्रचण्ड अग्निमें प्राण फूँकनेवाले 
महान्‌ अग्नि! अपनी ज्वालाको ।' यों कहते-कहते गिरवर क्षणभरके 
लिये मूच्छित हो गये। दूसरे ही क्षण चेतन होकर देखते हैं, तमाम 
जंगल अपूर्ब ज्योतिसे जगमगा उठा है। चारों ओर मानो अपार 
आनन्दसे भरा शान्त महान्‌ प्रकाश फैला है। भगवान्‌का वृन्दावनधाम 
वहाँ उतर आया | नर्मदाजी श्याम सलिला यमुनाजीके रूपमें परिणत 
हो गयीं। सामने कदम्बका सुन्दर वृक्ष है और उसके नीचे गौओं 
और ग्वाल-बालोंसे घिरे हुए नटवरवेषमें श्रीकृष्ण मोहिनी मुरली 
बजा रहे हैं। मोहनकी मोहिनी छबि देखकर और उनकी मुरलीकी 
मधुर लहरी सुनकर गिरवर मुग्ध हो गये। उनकी आँखें अपलक 
होकर श्यामसुन्दरकी रूप-सुधाका अमृत पान करने लगीं। अहा! 
भगवान्‌की कैसी मधुर छबि है--नील आभायुक्त मनोहर श्याम वर्ण, 
नाना प्रकारकी धातुओंसे सब अंग सजाये हुए हैं मस्तकपर मोरपिच्छका 
मुकुट सुशोभित है, गलेमें मालतीकी और नवीन गुंजाओंकी माला 
शोभा पा रही है। सुवर्णके समान पीला जरीका पीताम्बर पहले हैं। 
सखा श्रीदामके कंधेपर बाँया हाथ रखे ललित त्रिभंगीसे खड़े-खड़े 
मुसकरा रहे हैं। उनकी मधुर मुसकराहट ब्रह्मानन्दको भी फीका 
किये देती है। दाहिने हाथमें अति सुन्दर एक कमल लिये हैं। 
श्यामसुन्दरकी रूपमाधुरीके दर्शन कर गिरवर आनन्दसागरमें डूब 
गये | उनका शरीर पुलकित हो गया, वाणी रुक गयी और आँखोंसे 
आनन्दाश्रुओंकी धारा बह चली। वे सब कुछ भूलकर जाने किस 
आनन्दसाम्राज्यमें चले गये। कुछ देर भक्तको इस दशामें रखकर 
फिर भगवान्‌ मधुर वाणीसे बोले--“गिरवर ! तू मुझे अत्यन्त ही 

प्यारा है, आज तेरे ही लिये यहाँ दिव्य वृन्दावनका प्राकट्य हुआ है। 
तू धन्य हो गया। अब तू मेरे परमधाममें चल ? गौरी मरी नहीं है, वह 
कुछ दिन पार्थिव शरीरमें और रहेगी। उसके मनमें पुत्रदर्शनकी 
कामना थी, इससे वह ऊदासे मिलकर तब मेरे धाममें आवेगी। तू 
धन्य हो गया।' 

भगवान्‌के इतना कहते ही सहसा गिरवरके शरीरका रंग बदल 
गया। वह ज्योतिर्मय हो गया । कुछ ही क्षणोंमें उसमेंसे ज्योतिका एक 
पुंज निकला । ज्योतिपुंजके निकलते ही शरीर निष्प्राण होकर जमीनपर 
गिर गया और वह ज्योतिपुंज देखते-ही-देखते सुन्दर दिव्य शरीरधारी एक 
कृष्णसखा गोपबालकके रूपमें परिणत होकर श्रीकृष्णके चरणोंपर गिर 
गया। भगवानूने उसे बड़े प्रेमसे उठाकर हृदयसे लगा लिया और फिर 
तुरंत ही अपने सब सखाओं और वृन्दावनसहित भगवान्‌ अन्तर्धान 
हो गये | गिरवरका मृत देह जंगलमें एक पेड़के नीचे पड़ा रह गया। 

गौरीका शरीर बहते-बहते, किनारेका एक बड़ा पेड़ टूटकर 
नदीमें गिर पड़ा था, उसमें उलझकर अटक गया था। सात दिन देह 
उसीमें उलझा रहा। आश्चर्यकी बात तो यह है कि सात दिनोंमें 
किसी भी जलजत्तु या मांसाहारी पक्षीने उसे छुआ भी नहीं | आठवें 
दिन लहरोंकी चोट खाते-खाते शरीर उलझनसे निकला और आगे 
बह चला। वहाँसे थोड़ी ही दूरपर नदी-किनारे एक सिद्ध महात्मा 
रहते थे। वे नर्मदामें स्नान करने आये थे। भगवान्‌के विधानसे उसी 
समय गौरीका शरीर बहते-बहते उसी जगह किनारे आ लगा। 
महात्माकी दृष्टि उस ओर गयी । उन्होंने अपने योगबलसे सब बातें 
जान लीं और उसे जीवित समझकर वे बाहर निकाल लाये। देहको 
जमीनपर रखकर उन्होंने हाथमें जल लिया और उसे अभिमन्त्रित 
करके देहपर छिड़क दिया। जलके छींटे लगते ही गौरी भगवान्‌के 
नामकी ध्वनि करती हुई वैसे ही उठ बैठी जैसे कोई नींदमें सोता 

हुआ आदमी जागकर सहसा उठ बैठे। गौरीने अपने सामने एक 
तेजपुंज वृद्ध तपस्वीको देखकर उनके चरणोंमें प्रणाम किया | महात्माने 
उसको अपनी कुटीपर ले जाकर एक मधुर फल देकर कहा कि 
“बेटी ! इसे अभी खा लो ।' आज्ञा पाकर गौरीने फल खा लिया, फल 
खाते ही वह पूर्ण स्वस्थ हो गयी, शरीरमें बल आ गया, मनमें तेज 
आ गया। उसे ऐसा मालूम हुआ मानो मन सारे संस्कारोंके बोझको 
उतारकर हलका हो गया है। थोड़ी देरमें मनने फिर कुछ काम शुरू 
किया; तब उसे अपने पतिकी याद आयी। महात्मा गौरीके मनका 
हाल जानकर उससे कहने लगे। 
तुम्हारे स्वामी बड़े ही भाग्यवान्‌ थे, तुम भी बड़ी पुण्यशीला हो 
जो तुमको ऐसे पति मिले। अब तुम पतिकी स्मृतिको भुला दो। 
तुम्हारे पतिको स्वयं भगवान्‌ अपने परमधाममें ले गये हैं।' इतना 
कहकर महात्माने दिव्य दृष्टिसे सारी घटना जानकर गिरवरको जिस 
प्रकार भगवान्‌ श्रीकृष्णके दर्शन हुए और वे दिव्य देह धारण कर 
भगवान्‌के साथ परमधामको गये थे, वह सारा वृत्तान्त सुना दिया। 
साध्वी गौरी पतिकी परमगति सुनकर प्रसन्न हुई। मैं साथ नहीं 
जा सकी; इस बातका कुछ खेद-सा उसे अवश्य हुआ। फिर सोचा, 
कहीं मैं साथ होती और इससे यदि स्वामीको भगवान्‌ दर्शन न देते 
तो बहुत ही बुरा होता! यह बड़ा अच्छा हुआ, मेरे कारण स्वामी तो 
परमानन्दसे वंचित न रहे मुझे इससे अधिक और क्या आनन्द होगा 
कि मेरे स्वामी अखिल ब्रह्माण्डके स्वामी श्रीकृष्णके सखा बनकर उनके 
साथ परमधामको पधार वहाँ दिव्य आनन्दका भोग कर रहे हैं। 
महात्माने कहा--' बेटी ! तुम चिन्ता न करो । तुम तो मुक्त ही हो । 
देख, यह सारा जगत्‌ रज्जुमें सर्पोंकी भाँति केवल अध्यारोपितमात्र 
है। वस्तुत: न उत्पत्ति है, न विनाश है। यहाँ न कोई बद्ध है, न साधक 
है, न मुमुश्षु है और न मुक्त है। यही परमार्थतत्त्व है। जगत्‌की कल्पनाको 

छोड़ दो। तुम आत्मस्वरूप हो, नित्यमुक्त हो | तुम्हारे न कोई अपना 
है, न पराया है। दूसरा कोई है ही नहीं, तब अपना-पराय कहाँसे 
होता। यह भी जान रखो आत्माका कभी कहीं आना-जाना नहीं है। 
वह तो एकरस तथा नित्य है। यह जो नानात्व दीखता है, केवल अज्ञानसे 
दीखता है, कोई भी वस्तु ऐसी नहीं है जो आत्मतत्त्वसे पृथक्‌ था 
अपृथक्‌ हो। बस, केवल एक आत्मतत्त्व ही है। जन्म-मृत्यु तो सब 
खेल हैं। अज्ञानको छोड़कर तुम अपने स्वरूपमें स्थित हो जाओ | जगत्‌ 
केवल व्यवहारमें है, परमार्थत: तो केवल एक नित्य, अजन्मा, शाश्वत 
आत्मतत्त्व ही है और वह आत्मतत्त्व तुम्हीं हो । इस प्रकार आत्मतत्त्वको 
जानकर और इसमें स्थित होकर व्यावहारिक जगतूमें विचरण करो ।' 
गौरीका अन्तःकरण शुद्ध था ही, महात्माके दिये हुए सिद्ध 
फलसे उसके संस्कारोंका भी नाश हो चुका था। सूखे घासमें आगकी 
चिनगारी पड़नेपर वह जैसे कुछ ही क्षणोंमें जलकर भस्म हो जाता 
है या यों कहना चाहिये कि सूर्योदय होते ही जैसे अन्धकारका नाश 
हो जाता है, वैसे ही महात्माके इन थोड़े-से शब्दोंको सुनते ही गौरीके 
अज्ञानका सर्वथा नाश होकर उसे सम्यक्‌ बोध हो गया। ज्ञानकी 
उज्ज्वल दीप्तिसे उसका चेहरा जगमगा उठा । चित्तकी अपार शान्ति 
मुखमण्डलपर भी आ गयी। उत्तम अधिकारीको अधिक उपदेशकी 
आवश्यकता नहीं होती | गुरुमुखसे निकला हुआ एक ही महावाक्य 
उसके मोहनाशके लिये काफी होता है। अस्तु, कुछ ही क्षणों बाद 
महात्माजीने कहा-- गौरी | जाओ, थोड़ी ही दूरपर तुम्हारे पतिकी 
मृत देह पड़ी है। मेरे शिष्य तुम्हारे साथ जाते हैं, जाकर उसका 
संस्कार करो और फिर जबतक प्रारब्ध शेष है, अपने आत्मस्वरूपमें 
सदा स्थित रहकर द्रष्टारूपसे उसके भोगको देखती हुई जगतमें 
यथेष्ट विचरण करो। तुम्हारी एक (पुरानी) प्रबल वासना थी, 
उसके पूरी होते ही तुम इस शरीरसे छुटकर परमधाममें चली जाओगी ।' 

मन्त्रमुग्धकी तरह महात्माके प्रत्येक वाक्यको स्वाभाविक ही 
स्वीकार कर गौरी वहाँसे चल दी। न जाने कहाँसे आकर चार 
ब्रह्मचारी उसके पीछे हो लिये। 

कुछ ही देरमें गौरी एक स्थानमें पहुँची, जहाँ बड़ी सुन्दर सुगन्ध 
फैली हुई थी। उसने देखा, एक दिव्यवसना देवी वृक्षके नीचे बैठी 
है। गौरी उसी ओर चली | उसके समीप पहुँचते ही देवी अचानक 
अदृश्य हो गयी। गौरीने देखा, पतिकी मृत देह पड़ी है। ऐसा लगा 
मानो अभी कुछ देर पहले देहसे प्राण निकले हैं। वास्तवमें बात भी 
ऐसी ही थी। ब्रह्मचारियोंकी सहायतासे गौरीने विधिवत्‌ पतिका 
दाहकर्म किया। भस्मको नर्मदामें बहाया और फिर स्नान करके उन्हें 
जलांजलि दी। महात्माकी कृपासे गौरीका अन्त:करण मोहशून्य हो 
चुका था, इससे उसे जरा भी शोक नहीं हुआ। इतना विचार जरूर 
हुआ कि मेरे पति जो कहा करते थे कि ' भगवान्‌ जो कुछ करते हैं, 
सब कल्याण ही करते हैं।' यह सर्वथा सत्य है। मुझको हटाकर 
भगवानने मेरे पतिको अपना परमधाम दिया और मुझको महात्माके 
पास भेजकर अपूर्व ज्ञान-दान कराया। यह ज्ञान न मिलता तो आज 
पतिका मरण मेरे लिये कितना भयानक दुःखदायी होता। सचमुच 
भगवान्‌ सब कल्याण ही करते हैं। वह यह सोच ही रही थी कि एक 
ब्रह्मचारीने कहा, ' माताजी ! हमलोग जाते हैं, गुरुजीने ये गेरुआ वस्त्र 
और यह इकतारा दिया है और कहा है कि गेरुआ धारण कर लो 
और इकतारा बजा-बजाकर व्यावहारिक जगत्‌में भगवान्‌के गुण 
गा-गाकर जगतूके लोगोंका कल्याण किया करो । अतएव माताजी ! 
आप इसे लीजिये।' गौरीने गेरुआ कपड़ा और इकतारा ले लिया। 
देखते-ही-देखते चारों ब्रह्मचारी आँखोंसे ओझल हो गये। गौरीने 
समझा, मानो इकतारेके रूपमें भगवान्‌ने एक बड़ा साथी भेज दिया 
है। गौरीके मनमें भगवान्‌के दिव्य गुणोंका स्फुरण हो आया और वह 

मस्त होकर उनका गान करने लगी। मस्त गौरी चल दी। किधर जा 
रही है, पता नहीं | जहाँ पैर रुकते वहीं ठहर जाती, जो कुछ फल- 
फूल मिलता खा लेती और जहाँ नींद आती वहीं सो जाती | भगवान्‌का 
स्मरण तो नित्य रहता ही । जाग्रत्‌-अवस्थामें इकतारेके साथ गुणगान 
और कीर्तन भी एकतार चलता। का पहँचो 

पता नहीं कितने दिन बीते--आखिर वह एक नगरमें 2 
नगर बहुत ही सजा हुआ था, चारों ओर मंगलाचार हो रहे थे। सब 
लोग आनन्दमग्न थे। गौरी अपने आनन्दमें मस्त थी। वह किसी 
दूसरे ही राज्यमें थी। उसपर नगरके आनन्दका कोई प्रभाव नहीं 
पड़ा। लोगोंकी दृष्टिमें वह पगली थी। 

वृद्ध राजाके इकलौते पुत्र उदयराजका कल ही राज्याभिषेक 
हुआ है। सुयोग्य कुमारको राज्यभार सौंपकर राजा चतुर्थाश्रममें 
प्रवेशकर वनको चले गये हैं। नगरमें राज्याभिषेकका उत्सव है। 
आज नये राजाका प्रथम दरबार है। नगरके खास-खास लोग दरबारमें 
उपस्थित होने जा रहे हैं। सारी प्रजामें आनन्द छाया है। नगरके और 
गाँवोंसे आये हुए लोग इधर-उधर नगरकी सजावट देखते फिरते हैं, 
चारों ओर भीड़ लगी है। पगली संन्यासिनी भी अपनी राग अलापती, 
जिधर मुँह जाता है उधर चली जा रही है। चलते-चलते वह महलके 
द्वारपर पहुँच गयी और न जाने क्यों वहीं खड़ी होकर बड़े ही मधुर 
स्वरमें भगवान्‌के नाम-गुण गाने लगी। उसके भजनोंने लोगोंको 
आकर्षित कर लिया--वहाँ भीड़ इकट्ठी हो गयी। भजनकी सुमधुर 
ध्वनि महलोंमें पहुँची । सुरीली आवाज सुनकर राज महलकी स्त्रियाँ 
अयारियोंपर चढ़कर भजन सुनने लगीं । संन्‍्यासिनीका परिचय जाननेकी 
लालसा सभीके मनमें जाग उठी। 

राजकुमार दरबारमें जानेकी तैयारी कर रहे थे। एक सेवकने 
जाकर उनसे कहा-- महाराज ! महलके सदर दरवाजेपर एक तेज:पुंजमयी 

संन्यासिनी खड़ी ऐसे सुन्दर भजन गा रही है कि उन्होंने सबके 
मनको अपनी ओर खींच लिया है।' संन्यासिनीका नाम सुनते ही 
राजकुमारको किसी पूर्वस्मृतिने चौंका दिया और वे जिस हालतमें 
थे उसी हालतमें महलके दरवाजेकी ओर दौड़े और वहाँ पहुँचकर 
संन्‍्यासिनीकी ओर भक्तिपूर्ण दृष्टिसे देखा । देखते ही उनकी आँखोंसे 
आँसू बहने लगे और वे उनके चरणोंमें लिपट गये। राजकुमारके 
अचानक आकर इस प्रकार चरणोंमें लिपटते समय गौरी सहम गयी, 

कुछ पीछे हटी; परन्तु दूसरे ही क्षण उसकी स्मृति जाग उठी । उसने 
बरबस उठाकर राजकुमारके मुखकी ओर बड़ी ही सतृष्ण दृष्टिसे 

देखा | उसकी आँखोंमें प्रेमाश्रु भर आये | राजकुमारको उसने हृदयसे 

लगा लिया और बोली--' मैं क्या यह स्वप्न देख रही हूँ? कया मेरी 

ऊदा ही मेरी छातीसे लिपटा है?' राजकुमारने रोते-रोते कहा-- 

'माँ ! तेरा ऊदा बहुत ही बढ़भागी है, जो आज उसको इस अवस्थामें 

माँकी चरणरज प्राप्त हुई ।' आम रास्तेपर राजकुमार और संन्यासिनीकी 

इन चेष्टाओंकों देखकर और उनकी बातें सुनकर राजकर्मचारी और 

राज्यके लोग सब चकित रह गये। 

राजकुमार संन्यासिनीको महलोंमें ले गये और उन्हें ऊँचे आसनपर 

बैठाया। रानीसे कहा--' सासके चरणवन्दन करो ! मैं मातृहीन आज 

माँकी गोद पाकर कृतार्थ हो गया और तुम भी सासकी सेवाका 

सौभाग्य पाकर धन्य होओ।' 

राजकुमार गौरीके चरणोंमें बैठ गया। गौरीकी विचित्र दशा है। 

महात्माके उपदेशसे एक ओर तो वह जगत्‌को स्वणवत्‌ देख रही है 

और दूसरी ओर पुराने संस्कार क्षीणरूपसे आ-आकर उसे पुत्रस्नेहमें 

बाँधना चाहते हैं। वह चुपचाप बैठी है। राजकुमारने आज्ञा दी, दरबार 

सन्ध्याको होगा। आज माताजीका शुभागमन हुआ है। इससे अभी सारा 

राजपरिवार इनकी सेवामें रहेगा । दरबार स्थगित हो गया । राजकुमारने 

माताजीसे कहा-' माँ | तुम बोलती क्‍यों नहीं ? क्या मुझे भूल गयी ? 
मैं तो सचमुच ही भूल गया था | तुम्हींने तो परसों रातको आकर मुझे 
सब बातें स्मरण करायी । तभीसे मैं प्रतीक्षामें था कि तुम कब आती 
हो और कब मैं तुम्हारे चरणोंका दर्शन कर कृतार्थ होता हूँ।' 
अब गौरीकी जबान खुली। उसने कहा, “मैं परसों कब आयी 
थी तुझे स्मरण कराने और तू मुझे कैसे भूल गया था। पहले तो यह 
बता, तेरे प्राण कैसे बचे और तू यहाँ कैसे आया ?' 
राजकुमारने कहा--' माँ | तुझे याद ही होगा कि मुझे घड़ियालने 
पकड़कर जलमें खींच लिया था। उसके बाद घड़ियाल पानीके 
अंदर-ही-अंदर मुझे बहुत दूर ले गया। इतनेमें न मालूम पानीके 
अंदर किस जानवरने आकर घड़ियालपर हमला किया कि वह 
घबड़ा गया। इसी बीचमें मैं उसके मुँहसे छूट गया | मुझे बहुत ही कम 
होश था। यद्यपि मैं बहुत नादान था, तथापि पिताजीकी वह बात जो 
वे बार-बार कहते थे कि ' भगवान्‌ जो कुछ करते हैं सब कल्याण ही 
करते हैं! मुझे याद थी उसीसे मुझे कुछ ढाढ़स मिलता था। मैं 
घड़ियालसे छूटकर एक बार ऊपर आकर डूबने लगा। इतनेमें ही 
एक नाव मेरे समीप आयी और नाववालोंने मुझे उठाकर नावपर 
चढ़ा लिया। नावपर आते ही में बेहोश हो गया। कई दिनोंके बाद 
जब मुझे होश हुआ तो मैंने देखा कि मैं एक बड़े अच्छे महलमें 
पलंगपर सोया हूँ। बहुत-से सेवक मेरी सेवामें लगे हैं और एक 
तेजस्वी वृद्ध पुरुष मेरे सिरहानेकी ओर बैठे मेरे मस्तकपर हाथ फेर 
रहे हैं। मेरी आँखें खुली देखकर वे बहुत ही प्रसन्‍न हुए और समीप 
ही बैठे हुए एक गौरवर्ण वृद्ध संन्‍्यासीसे बोले--' महाराज | आपका 
वचन सत्य हो गया। आज ठीक इक्कीसवाँ दिन है। मैं धन्य हो गया। 
मुझ अपुत्रको पुत्रदान देकर आपने कृतार्थ किया ।' संन्यासी मुसकरा 
दिये। फिर संन्यासीने मेरा हाथ अपने हाथमें लेकर कहा--' बेटा ! 

बताओ, तुम किस जातिके हो, तुम्हारा क्या नाम है ? तुम्हारे माता- 
पिता और गाँवका क्या नाम है ? माँ! पता नहीं क्यों, मेरी सारी स्मृति 
उस समय नष्ट हो गयी। मुझे सिर्फ इतना याद था कि “मैं क्षत्रिय हूँ 
और मेरा नाम ऊदा है।' पहले कहाँ था, कैसे यहाँ पहुँचा, माँ-बाप 
कौन थे ? यह सब मैं बिलकुल ही भूल गया। मैंने कहा, ' महाराज ! 
मुझे मालूम नहीं, मेरे पिता-माता कौन थे और मैं किस गाँवमें जन्मा 
था। मुझे इतना ही मालूम है कि मैं क्षत्रिय हूँ और मेरा नाम ऊदा है।' 
मेरी बात सुनकर संन्यासी महाराज उक्त वृद्ध पुरुषकी ओर देखकर 
हँसने लगे | वृद्ध पुरुषने कहा--' महाराज ! आपका कहा कुछ भी अन्यथा 
नहीं हो सकता। मैं निहाल हो गया। मैं समझता हूँ--राज्याभिषेकके 
पहले दिनतक इसे पूर्वस्मृति नहीं होगी, यह बहुत अच्छा हुआ। 
संन्‍्यासी महाराज मुझसे बोले--' बेटा ! तुम्हारा नाम आजसे उदयराज 
हुआ। ये महाराज चन्द्रसेन तुम्हारे पिता हैं। तुम्हारी माता महारानी 
कमला देवी स्वर्गवासिनी हो चुकी हैं। अब तुम्हीं इस राज्यके मालिक 
हो। महाराजकी देख-रेखमें खूब विद्याध्ययन करो और समयपर 
राज्यशासनका भार लेकर प्रजाको सुखी करो । तुम्हारी भगवान्‌में रुचि 
होगी | मेरा यही तुमको आशीर्वाद है।' इतना कहकर संन्यासी महाराज 
उठे और वृद्ध पुरुषसे यह कहकर कि “महाराज ! मेरा वचन पूरा हो 
गया, अब मैं जाता हूँ!” चल दिये । महाराज चद्धसेनने उनको साष्यंगप्रणाम 
किया और उनसे आशीर्वाद पाकर अपनेको धन्य माना। 

“बस' तबसे मैं यहीं सुखपूर्वक रहा। मेरी सेवाके लिये दास- 
दासियाँ, देख-रेखके लिये सरदार और पढ़ाईके लिये सुयोग्य गुरुओंकी 
नियुक्ति हो गयी | दो साल हुए विजयनगरके महाराजकी पुत्रीसे मेरा 
विवाह हुआ--ये तुम्हारे चरणोंमें बैठी हैं। कल मेरे राज्याभिषेकका 
और महाराजके संन्यासग्रहणका मुहूर्त था। इसलिये परसों मैंने उपवास 
किया था। रातको जागरण था । रातके चौथे पहर मुझे झपकी-सी आ 

गयी। मैं देखता हूँ--तुम इसी वेषमें मेरे सामने खड़ी हो। मेरे न 
पहचाननेपर तुमने मुझे खींचकर अपनी गोदमें ले लिया और पुरानी 
सब बातें सुनायीं। बस, तभीसे मुझे सब स्मरण हो आया। तबतक 
मैं सब बातें, यहाँतक कि घड़ियालसे पकड़े जानेतककी बात भूल 
गया था। मैंने जागकर देखा तुम नहीं हो परंतु स्वणकी स्मृति ज्यों- 
की-त्यों बनी रही। तभीसे मैं तुम्हारे दर्शनके 
कल राज्याभिषेकका दिन था, परंतु मेरा मन तुम्हारी ओर लगा था। 
मुझे कुछ उदास देखकर महाराजने मुझसे पूछा। मेरे स्वप्नका हा 
सुनानेपर उन्होंने कहा--' बेटा! हो सकता है, तुम्हारी माताजीने ही 
तुम्हें दर्शन दिये हों।' बात यह है, मैं सन्‍्तानहीन था। महारानीका 
स्वर्गवास हो चुका था।' पुनः विवाह करनेकी मेरी इच्छा नहीं थी, 
क्योंकि मेरा मन पहलेसे ही कुछ विरक्त-सा था। रानीके मरनेपर 
और भी विरक्त हो गया। मैं राज्य छोड़कर संन्यासग्रहणका विचार 
करने लगा। तब एक दिन अकस्मात्‌ मेरे पिताजीके गुरु महाराज जो 
बड़े सिद्ध योगी थे, अचानक पधारे | उन्होंने कहा--' चन्द्रसेन! अभी 
तुम्हारे संन्यासका समय नहीं आया है। तुम्हारा कर्तव्य अभी पूरा 
नहीं हुआ है। चलो मेरे साथ वनमें, वहाँ एक अनुष्ठान किया 
जायगा। भगवान्‌ तुम्हें एक सुयोग्य पुत्र भेज देंगे। वह अपने पहले 
घर और माता-पिताको राज्याभिषेकके दिनतक भूला रहेगा, जिससे 
इस घरमें इसकी ममता हो जायगी | वह बालक आगे चलकर बड़ा 
ही बुद्धिमान्‌, विद्वान्‌ू, भगवद्धक्त और सदाचारी होगा | उससे तुम्हारा 
कुल उज्ज्वल होगा और तुम्हारी सद्गति होगी | उसे पाल-पोंसकर 
सब तरहसे योग्य बनाकर और राज्यभार सौंपकर तुम उसी दिन 
संन्यास ले लेना ।' महात्माकी बात सुनकर मैं उनके साथ बनमें गया। 
वहाँ महात्माने अनुष्ठान किया | अनुष्ठानकी समाप्तिके दिन हमलोग 
नर्मदाजीमें नहाकर नावपर सवार हुए थे और मछलियोंको अन्न 

खिला रहे थे। इसी समय तुम डूबते दिखायी दिये और महात्माके 
संकेतसे तुम निकाल लिये गये। तुम जलसे निकलते ही बेहोश हो 
गये थे । तुम्हारे पैरोंमें घाव था । इक्कीस दिनतक तुम बेहोश रहे, इतनेमें 
घावका इलाज हो गया । घाव सूख गया और तुम होशमें आ गये । आज 
तुम्हारे राज्याभिषेकका दिन है | तुम्हें पूर्वस्मृति करानेके लिये ही सम्भवत:ः 
भगवानूके विधानसे तुम्हें संन्यासिनीके रूपमें अपनी माताके दर्शन 
हुए हों | तुम उदास न होओ | आनन्दपूर्वक सब काम सम्पन्न करो । 

*महाराजके वचनोंसे मुझे शान्ति मिली, परंतु मन तुम्हारी ओर 
लगा रहा। आज तुम्हारे दर्शन करके मैं कृतार्थ हो गया | माँ, बताओ, 
तुम इस वेशमें क्‍यों हो ? पिताजी कहाँ हैं ? तुमलोंगोको बड़ा ही 
कष्ट हुआ होगा। मैं अभागा हूँ, जो तुम्हारी सेवासे वंचित रहा। माँ! 
माँ! मुझे गोदमें ले लो।' इतना कहकर राजकुमार माताकी गोदमें 
गिर गये। उनकी आँखोंसे आँसूकी धारा बह चली। 

गौरी ज्ञान प्राप्त कर चुकी थी; परन्तु आज उसके हृदयमें भी 
स्नेहने जोर मारा। बोधने बाँध तो नहीं टूटने दिया, परन्तु आँखें 
छलछला आयी | माताने बिछुड़े पूतको पाकर उसे हृदयसे लगा लिया 
और अबतककी सारी कथा विस्तारपूर्वक कह सुनायी । 

पिता गिरवरका मरण सुनकर राजकुमारको बड़ा दुःख हुआ, 
परंतु माताके समझानेपर उनका मन शान्त हो गया। 

बात-ही-बातमें सन्ध्या होनेको आयी | वधूके बड़ा आग्रह करनेपर 
माताजीने उठकर स्नान-भोजनादि किया | सन्ध्याको दरबारका काम 
हुआ। रातको फिर माता-पुत्रमें बातें होती रहीं। गौरीने पुत्रको 
भगवद्धक्तिका बड़ा ही सुन्दर उपदेश देकर असली मातृस्नेहका 
परिचय दिया। माताके उपदेशका राजकुमारपर बहुत ही प्रभाव पड़ा । 
गौरीने कहा--' बेटा ! तुम्हें देखनेकी मेरी वासना पूरी हो गयी, अब 
मुझे जाने दो ।' परंतु उदयराजने किसी प्रकार भी माताको जानेकी 

अनुमति नहीं दी | अन्तमें यह निश्चय हुआ कि नगरके बाहर गौरीके 
लिये कुटिया बना दी जाय। बाहर कुटिया बनवा दी गयी। गौरी 
उसीमें रहने लगी। सेवाका समुचित प्रबन्ध हो गया। पुत्र उदयराज 
और पुत्रवधू रोज माताके दर्शनार्थ जाते और उनकी सेवासे अपनेको 
कृतार्थ समझते माता उन्हें सदा भगवद्धक्तिका ही उपदेश करती। 
एक दिन माँने कहा--' बेटा ! भगवान्‌ जो कुछ करते हैं सब कल्याण 
ही करते हैं। इस मन्त्रको न भूलना और सदा प्रसन्‍न रहना। देखो ! 
हमलोगोंका किस प्रकार भगवानूने कल्याण किया।' 

गौरी ज्ञानसम्पन्न तो थी ही, धीरे-धीरे उसका भगवत्प्रेम भी 
पराकाष्ठाको पहुँच गया। भगवान्‌ने कृपा करके प्रेमवश हो उसे 
अपने साक्षात्‌ दर्शन दिये। तबसे गौरी प्रेममें बेसुध हो गयी और 
दर्शनके तीसरे ही दिन भगवानके दर्शन करते-करते ही शरीर त्यागकर 
भगवानके परमधाममें चली गयी। 

पुत्र उदयराज अपनी पत्नीसहित भगवान्‌का भजन करते हुए 
राज्यशासन करने लगे । अन्तमें भगवान्‌की सच्ची भक्तिको पाकर वे 
भी कृतार्थ हो गये। 

बोलो भक्त और उनके भगवान्‌की जय ! 


चेतावनी 
भजन बिन है चोला बेकाम। 
मल अरु मूत्र भरो सब नर तन है निष्फल यह चाम॥ 
बिन हरि भजन पवित्र न है है थधोवा आठौ या?भम। 
काया छोड़ हंस उड़ि जैहे पड़ो रहे धन धाम॥ 
अपनो सुत मुख लू धर दैेहै सोच लेहु परिणाम। 
'रूप कुँवरि' सब छोड़ बसहु ब्रज भजिये श्यामा-श्याम॥ 


॥ श्रीहरि : ॥ 
परम श्रद्धेय श्रीहनुमानप्रसादजी पोद्दार 
( भाईजी )-के अनमोल प्रकाशन 


820 भगवच्चर्चा ( ग्रन्थाकार) 

050 पदरत्नाकर 

049 श्रीराधा-माधव-चिन्तन 

058 अमृत-कण 

332 ईश्वरकी सत्ता और महत्ता 

333 सुख-शान्तिका मार्ग 

343 मधुर 

056 मानव-जीवनका लक्ष्य 

33। सुखी बननेके उपाय 

334 व्यवहार और परमार्थ 

54 दुःखमें भगवत्कृपा 

386 सत्संग-सुधा 

342 संतवाणी--ढाई हजार 
अनमोल बोल 

347 तुलसीदल 

339 सत्संगके बिखरे मोती 

349 भगवत्ध्राप्ति एवं हिन्दू- 
संस्कृति 

350 साधकोंका सहारा 

35] भगवच्चर्चा 

352 पूर्ण समर्पण 

353 लोक-परलोक-सुधार 

354 आनन्दका स्वरूप 


महत्त्वपूर्ण प्रश्नोत्तर 
शान्ति कैसे मिले? 

357 दुःख क्‍यों होते हैं ? 

348 नैवेद्य 

337 द्वाम्पत्य-जीवनका आदर्श 

336 नारीशिक्षा 

340 श्रीरामचिन्तन 
श्रीभगवन्नाम-चिन्तन 

345 भवरोगकी रामबाण दवा 

346 सुखी बनो 

34॥ प्रेमदर्शन 

358 कल्याण-कुंज 

359 भगवानूकी पूजाके पुष्प 
भगवान्‌ सदा तुम्हारे साथ हैं 

36। मानव-कल्याणके साधन 

362 दिव्य सुखकी सरिता 
सफलताके शिखरकी 
सीढ़ियाँ 
परमार्थकी मन्दाकिनी 
मानव-दधर्म 
महाभाव-कल्लोलिनी 
दैनिक कल्याण-सूत्र 
गोपीप्रेम 


368 प्रार्थना--प्रार्थना-पीयूष 

370 श्रीभगवन्नाम 

373 कल्याणकारी आचरण 

374 साधन-पथ--सचित्र 

375 वर्तमान शिक्षा 

376 स्त्री-धर्म-प्रश्नोत्तरी 

377 मनको वश करनेके 
कुछ उपाय 

378 आनन्दकी लहरें 

380 ब्रह्मचर्य 


384 दीन-दुःखियोंके प्रति कर्तव्य 

379 गोबध भारतका कलंक 
एवं गायका माहात्म्य 

382 सिनेमा मनोरंजन या 
विनाशका साधन 

344 उपनिषदोंके चौदह रत्न 

37] राधा-माधव-रससुधा- 
(षोडशगीत ) सटीक 

384 विवाहमें दहेज-- 

809 दिव्य संदेश........... 


गीताप्रेस, गोरखपुरसे प्रकाशित कुछ साधन-भजनकी पुस्तकें 


052 स्तोत्ररत्नावली--सानुवाद 
89 श्रीविष्णुसहस्रनाम-- 
शांकरभाष्य 
207 रामस्तवराज--(सटीक) 
24 आदित्यहदयस्तोत्रम्‌ 
224 श्रीगोविन्ददामोदरस्तोत्र 
23 रामशक्षास्तोत्रम्‌ 
594 सहस्त्रनामस्तोत्रसंग्रह 
75 महामन्त्रराजस्तोत्रम्‌ 
054 भजन-संग्रह 
१40 श्रीरामकृष्णलीला- 
भजनावली 
१42 चेतावनी-पद-संग्रह 
१44 भजनामृत-- 
६७ भजनोंका संग्रह 
355 सचित्र-स्तुति-संग्रह 


24 मानस-स्तुति-संग्रह 
344 सचित्र-आरती-संग्रह 
459] आरती-संग्रह--मोटा टाइप 
208 सीतारामभजन 
22। हरेरामभजन-- 
दो माला (गुटका) 
576 विनय-पत्रिकाके पैंतीस पद 
225 गजेन्द्रमोक्ष 
505 भीष्मस्तवराज 
699 गंगालहरी 
094 हनुमानचालीसा-- 
भावार्थसहित 
228 शिवचालीसा 
232 श्रीरामगीता 
85 दुर्गाचालीसा 
236 साधकदैनन्दिनी 


